

Vol 41
Nru 210
Ottubru - Dicembru 2019

LART

Imqaddsa

RIVISTA BIBLIKA



L-ART IMQADDSA

Rivista Biblika
li toħroġ kull tliet xhur
mill-Kummissarjat tal-Art
Imqadssa tal-Provinċja
Frangiskana Maltija

EDITUR:

P. Twanny Chircop OFM
Kummissarju
tal-Art Imqadssa

BORD EDITORJAL:

P. Marcello Ghirlando OFM
P. Noel Muscat OFM
Mr. Louis Casha

DISTRIBUZZJONI:

Fra. Lorrie Zerafa OFM

ABBONAMENT:

€10 fis-sena
€15 jew aktar Sostenitur

Kummissarjat
tal-Art Imqadssa
8, Triq Santa Luċija,
Valletta, VLT 1213
Malta.
Tel: 2124 2254

DISINN U STAMPAR:


Best Print Co. Ltd

Il-Materjal kollu li jidher
f'din ir-Rivista
huwa Copyright ©
tal-Kummissarjat tal-Art
Imqadssa u l-Edizzjoni
TAU, 2019

comalt@ofm.org.mt
www.ofm.org.mt

Qoxra Quddiem:
*Abbazija tad-Dormizzjoni
tal-Verġni Marija,
Ġerusalem*

Werrej



6



17



21

26



- 6 Il-Bażilika ta' Hagia Sion
-
- 17 Harsa Biblika lejn il-Familja Mqaddsa
-
- 21 Elija Mehud is-Sema (2 Slat 2, 1-18)
-
- 26 L-Ittra lil Filemon Awtorità u Skjavitù
-
- 33 Pluriformità tal-Kariżmi fil-Knejjes Pawlini
-
- 42 Santa Marija l-Egizzjana (Egiziaca)



33



IS-SANTWARJI

JISTENNEW

ŻMINIJET

AĦJAR

L-istorja tal-Kustodja tal-Art Imqaddsa hi waħda li fiha l-patrijiet Frangiskani kellhom jadattaw ruħhom għal diversi sitwazzjonijiet li dejjem jinbidlu. Matul tmien sekli ta' preżenza huma affrontaw id-diffikultajiet kollha biex setgħu jibqgħu preżenti fis-Santwarji tal-Fidwa taħt diversi ħakmiet, fosthom l-Ajġubidi, il-Mamluki, it-Torok Ottomani, il-Mandat Britanniku, il-Ġordanja, u l-iStat ta' Israel jew, fil-każ ta' Betleħem u Ġeriko, il-Palestina. Huma raw gwerer, eżilju, ħabs, u xi whud sofrew anke l-martirju biex jiddefendu l-Postijiet Qaddisa. Minkejja kollox, il-Frangiskani tghallmu jadattaw ruħhom taħt kulhadd u quddiem kull ċirkustanza, u dan hu forsi s-sigriet tas-suċċess tagħhom f'din il-Missjoni importanti tal-Knisja.

Wiehed minn dawn il-Frangiskani, li ilu jgħix fl-Art Imqaddsa għal madwar 50 sena, P. Artemio Vítóres, Frangiskan Spanjol, ihobb jgħid li hu għadda minn sitt gwerer u żewġ intifadi. Jiftakar il-Gwerra tas-Sitt Ijiem fl-1967, il-Gwerra tal-Yom Kippur fl-1973, il-Gwerra tal-Libanu fl-1982, il-Gwerra tal-Golf fl-1991, it-tieni Gwerra tal-Libanu fl-2006, il-Gwerra ta' Gaza fl-2009, l-ewwel Intifada fl-1987-1993 u l-Intifada ta' Al-Aqsa jew Tieni Intifada fl-2000-2005. Il-Frangiskani li jgħixu fil-kunvent il-kbir ta' San Salvatur f'Ġerusalemm sabu ruħhom fuq il-fruntiera tal-għied bejn il-Ġordani

...editorjal
Santu Sepulkru vojta



u l-Israeljani fl-1967, meta Ġerusalemm il-Qadima, li kienet tappartjeni lill-Ġordanja, ġiet okkupata minn Israel. Uhud mill-patrijiet sa kienu johorġu bil-moħbi bil-lejl biex jiġbru xi iġsma mejtin ta' insara tal-belt u jidfnuhom temporanjament fil-ġnien tal-kunvent.

Din hi l-istorja li tigi rakkontata. Imma forsi ħadd ma kien jimmaġina li dawn il-perjodi ta' gwerra u tensjoni, li fihom sparixxaw il-pellegrini u s-Santwarji sfaw vojta, kellhom isibu okkażjoni ohra li hi rekord ta' żmien li fih is-Santwarji huma deżerti. Qed nirreferi għal dawn ix-xhur ta' pandemija li bdew f'Marzu ta' din is-sena. Matul dawn ix-xhur kollha, wara perjodu ta' folol kbar ta' pellegrini, is-Santwarji spiċċaw dejjem vojta, għax prattikament ma hemm ħadd li jiġi jżurhom, ħlief l-insara

lokali li jmorru jitolbu fihom. Il-Kustodja kompliet tiċċelebra l-liturġiji kollha fis-Santwarji, fosthom il-quddies li toffri għall-benefatturi tagħha u l-festi ta' kull Santwarju fil-ġranet proprji tagħhom. Għal dawn l-okkażjonijiet il-patrijiet baqghu fidili fl-impenn tagħhom li jiċċelebraw il-liturġiji solenni u magħhom jingħaqdu wkoll l-insara lokali.

Wieħed jistaqsi: kif qed jgħixu l-missjunarji Franġiskani f'dan iż-żmien? Il-fatt li ma hemmx pellegrini ma jfissirx li s-Santwarji huma magħluqin, u lanqas li huma traskurati. Il-hidma ta' kura tal-Postijiet Qaddisa tkompli, kif ukoll kull xogħol ieħor ta' restawr jew skavi arkeoloġiċi. L-istess ngħidu għall-attività akkademika tal-Kustodja fiċ-ċentri tagħha ta' studji, jiġifieri

l-iStudium Biblicum tal-Flagellazzjoni u s-seminarju teoloġiku internazzjonali ta' Ġerusalemm. Fuq kollox tkompli għaddejja l-hidma pastorali tal-parroċċi u skejjel li jmexxu l-Franġiskani, l-aktar f'Ġerusalemm, Nazaret u Betlehem, u wkoll fil-pajjiżi l-oħrajn li fihom taħdem il-Kustodja, jiġifieri l-Ġordanja, is-Sirja, il-Libanu, Ċipru u Rodi.

Matul din is-sena l-Kustodja tilfet 3 patrijiet li mietu bil-COVID-19, wieħed fl-iStati Uniti tal-Amerika u tnejn fis-Sirja. Għadha kemm tilfet ukoll patri żagħżuġ fis-Sirja, li miet f'incident tat-traffiku f'Damasku, Patri Shadi Bader. Dan ukoll ifisser li l-Kustodja għad għandha bżonn ta' missjunarji biex jimlew il-vojt u jkomplu jkunu qrib l-insara f'dawn il-postijiet.

Kulhadd jistaqsi meta se nerggħu lura għan-normalità. Israel hu pajjiż progredit li rnextielu jżomm taht kontroll il-pandemija, imma għalu wkoll bħall-pajjiżi tal-Ewropa u kellu mewġa akbar ta' infezzjonijiet dawn l-aħħar xhur. Għaldaqstant kellhom jittieħdu miżuri drastici ta' kontroll, u naturalment mhux permess li barranin jidhlu f'Israel bħala turisti jew pellegrini jekk ġejjin minn pajjiżi b'numru kbir ta' każi. Malta hi waħda minnhom. Mhux possibbli għalissa li mmorru l-Art Imqaddsa. Din hi sitwazzjoni li tnikkitna, għal diversi raġunijiet. Qabel xejn il-pellegrinaġġi huma okkażjoni unika ta' katekeżi fuq il-Kelma ta' Alla. Meta mort inżur u nsellem lill-Monsinjur Arcisqof fil-bidu tal-ministeru tiegħi bħala ministru provinċjal, qalli: "Ibqa' aħdem biex torganizzaw pellegrinaġġi, għax bihom tistgħu tagħmlu hafna ġid spiritwali." Jiena konvint minn dan, u qed nistennew

il-mument opportun biex nerggħu nibdew. It-tieni raġuni hi li l-patrijiet Franġiskani tal-Kustodja jiddependu hafna mill-pellegrini għall-ghajxien tagħhom, għall-kura tas-Santwarji u għall-ghajnuna li jistgħu jagħtu lill-insara lokali. Ma ninsewx li hemm mijiet ta' persuni li jahdmu mal-Kustodja fil-Case Nove u s-Santwarji, fejn imorru joqogħdu u jitolbu l-pellegrini. Dawn ma jistgħux jibqgħu bla xogħol għal xhur twal, kif diġà gara, għalkemm il-Kustodja ppruvat tissussidja lill-ħaddiema tagħha, anke bl-ghajnuna ta' sussidji governattivi (imma dawn jeżistu biss f'Israel u mhux fil-Palestina).

Fil-futur ċertament se jkun possibbli nerggħu mmorru nżuru l-Art Imqaddsa. Nittamaw li sas-sajf tal-2021 inkunu nistgħu nkomplu bil-pellegrinaġġi. Jekk ikunx possibbli li jkunu gruppi numerużi ma nafux. Forsi l-futur tal-pellegrinaġġi jkun dak ta' gruppi zghar li jsewgu protokollu stretti ta' iġjene

u distanzjament soċjali, li fis-Santwarji hu diffiċli minħabba l-ispazju ristrett tagħhom. Sadanittant aħna rridu nitolbu biex niġu kemm jista' jkun għan-normalità anke f'din il-ħidma importanti tagħna.

Min-naħa tal-Kustodja qed isiru preparattivi biex is-Santwarji jkunu jistgħu jerġgħu jilqgħu fihom il-pellegrini b'assigurazzjoni ta' nuqqas ta' periklu għal saħħithom. Għalkemm dan il-perjodu ta' vojta inissel niket f'min jgħix fis-Santwarji, imma xorta waħda l-Franġiskani jifhmu li din hi l-missjoni tagħhom, jiġifieri li jibqgħu jkunu preżenti fis-Santwarji tal-Fidwa. Jekk baqgħu fidili u preżenti meta kien hemm gwerer u għadu li setgħu jarawh, issa wkoll iridu jibqgħu fidili u preżenti quddiem dan l-għadu invizibbli imma qerried, konvinti li ma jdumx ma jerga' jisbaħ il-jum li fih jinstemgħu l-kant u t-talb tal-pellegrini jidwu fis-Santwarji tal-Fidwa.

*Il-Bord Editorjali jawgura
Milied Qaddis u
s-Sena t-Tajba
lill-qarrejja kollha*



AVVIŻ ABBONAMENT 2021

Minhabba is-sitwazzjoni preżenti tal-Pandemija, dak li jsir kull sena li Żelaturi u Żelatrici jiġbru l-abbonament fir-Rivista L-Art Imqaddsa, din is-sena mhux se jsir. Nitolbukom twasslu l-abbonament tagħkom direttament lil Kummissarjat tal-Art Imqaddsa.



Noel Muscat ofm

**Tradott u adattat mill-volum ta' Denys Pringle,
The Churches of the Crusader Kingdom of Jerusalem: A Corpus,
Volume 3, The City of Jerusalem,
Cambridge University Press, 2010, n. 336, pp. 261-306.**

Il-Knisja jew Bażilika ta' *Hagia Sion* (Santa Sijon) illum ma ghadhiex teżisti, imma kienet tokkupa ż-żona kollha fejn illum hemm iċ-Ċenaklu u l-Abbazija Benedittina tad-Dormizzjoni tal-Verġni Marija fuq l-Għolja ta' Sijon, f'it barra mill-ħitan ta' Ġerusalem.

Is-Sijon Kristjana fl-era Bizantina

Fl-ewwel sekli tal-era Kristjana, il-fortizza ta' Sijon, magħrufa wkoll bħala l-Belt ta' David (2Sam 5,7-9), kienet identifikata mal-għolja tal-punent ta' Ġerusalem, għalkemm tradizzjoni aktar antika u r-riċerka arkeoloġika moderna jindikaw il-Belt ta' David u s-Sijon biblika fuq l-għolja li hemm taħt it-Tempju, bejn il-Wied tal-Kedron u l-Wied ta' Hinnom.

Fis-sena 333, il-Pellegrin ta' Bordeaux assoċja Sijon mad-dar ta' Kajfa, fejn kienet meqjuma l-kolonna tal-Flaġellazzjoni, u fejn kien hemm ukoll il-Pretorju ta' Pilatu u l-palazz tar-Re David. Isemmi wkoll il-fdalijiet ta' waħda mis-seba' sinagogi li kienu jeżistu hemmhekk sa mill-qedem. Epiphanius ta' Salamis fis-sena 392 jgħid li meta l-Imperatur Ælio Adrijanu qered Ġerusalem fis-sena 135 u bniha mill-ġdid bl-isem ta' Ælia Capitolina, l-unika parti tal-belt li ma kinetx giet imġarrfa kienet tikkonsisti fi f'it djar u knisja

żghira fuq is-Sijon, mibnija fil-post fejn l-Appostli kienu ngabru fiċ-Ċenaklu wara l-Axxensjoni ta' Kristu.

Fi żmien Epiphanius il-knisja ċkejna kienet inbidlet fi knisja akbar. Dan x'aktarx għax Epiphanius ma jsemmi xejn dwarha meta jikkellem mill-bini ta' knejjes li sar minn Kostantinu fis-sena 336. San Ċirillu ta' Ġerusalem, fis-sena 348, jidentifika l-knisja ta' Sijon bħala l-Kamra ta' Fuq (Ċenaklu) fejn l-Ispirtu s-Santu niżel fuq l-Appostli nhar Pentekoste. Hemm ukoll xi kitbiet Ġorġjani li jattribwixxu l-bini ta' din il-Knisja ta' *Hagia Sion* lill-Imperatur Theodosius I (379-385). Din kienet il-Knisja li rat u ssemmi l-pellegrina Egeria fis-sena 384. Hi tgħid li fiha kienet meqjuma l-kolonna tal-Flaġellazzjoni u li kienet il-post fejn niżel l-Ispirtu s-Santu nhar Pentekoste u fejn Kristu deher lill-Appostli u lil Tumas wara l-qawmien tiegħu mill-imwiet.

Il-Lezzunarju Ġorġjan jgħid li l-Knisja ta' *Hagia Sion* reġgħet inbniet bejn is-snin 387 u 417 mill-Isqof Ġwann ta' Ġerusalem. Fis-sena 415 inġiebu fiha r-relikwi ta' San Stiefnu. Meta żaret il-knisja Paula, waħda mid-dixxipli ta' San Ġirolmu, fis-sena 404, hi rat il-kolonna li magħha Ġesù gie fflaġellat, li kienet meqjuma fil-portiku tal-knisja.

Fis-sekli 5 u 6 il-Knisja ta' *Hagia Sion* giet identifikata wkoll mad-dar li fiha ghexet u mietet il-Verġni Marija, wara li marret tgħix mal-Appostlu San Ġwann wara l-Kurċifissjoni. Nibtet ukoll it-tradizzjoni li hemmhekk kienet saret l-Aħħar Ċena nhar Ħamis ix-Xirka. Theodosius jiddeskrivi l-Knisja ta' *Hagia Sion* bħala l-omm tal-knejjes kollha, imwaqqfa mill-Mulej innifsu u l-Appostli.

Il-mappa tal-mużajk tal-paviment tal-Knisja ta' San Ġorġ f'Madaba (c. 600) turi l-Knisja ta' *Hagia Sion* bħala bażilika kbira li fiha portiku





doppju. Barra mill-kolonna tal-Flagellazzjoni, kienet meqjuma fiha wkoll il-Kuruna tax-Xewk, musbieh li dawwal l-Aħħar Ċena, u fis-sagristerija l-ġebel li bihom kien ġie mħaġġar San Stiefnu. Il-Pellegrin ta' Piacenza (c. 570) jsemmi wkoll relikwi oħrajn, fosthom il-ġebbla tax-xewka li l-bennejja warrbu, il-qarn li intuża biex bih jissawwab iż-żejt fid-dilka tar-rejiet ta' Ġuda, il-Lanċa Mqaddsa, kolonna li fuqha kien tqiegħed is-salib li fuqu sallbu lil San Pietru f'Ruma, u l-kalċi li użaw l-Appostli biex jiċċelebraw il-Quddies wara l-Qamien mill-imwiet tal-Mulej.

Il-querda tal-Knisja ta' Hagia Sion u l-Knisja wara l-era Bizantina

Fl-invażjoni tal-Persjani fis-sena 614 il-Knisja ta' Hagia Sion ġiet maħruqa u meqruda. Wara din il-querda ġiet restawrata mill-Abbati Modestos. Ma nafux eżattament xi hsarat kienet ġarrbet, għax il-knisja li tiġi deskritta fis-sekli 7

u 8 f'it kienet differenti minn dik li kien hemm qabilha. Qrib is-sena 685 Arculf isemmi il-ġebbla tal-martirju ta' San Stiefnu u l-kolonna tal-Flagellazzjoni. Hu ddisinja l-knisja bħala binja rettangolari, li kellha l-kolonna tal-Flagellazzjoni fiċ-ċentru. Iċ-Ċenaklu (il-Kamra ta' Fuq tal-Aħħar Ċena) kien jiġi muri fir-rokna tax-xlokk, il-post fejn niżel l-Ispirtu s-Santu fuq il-lbiċ, u d-dar fejn mietet il-Vergni Marija fuq il-majjistral. Fis-snin 724-725 żar il-knisja San Willibald, u jgħid li ra l-post fejn Marija kienet mietet u kolonna quddiem il-bieb li jwassal għal Siloam, u li kien jimmarka l-post fejn il-Lhud kienu ppruwaw jisirqu l-ġisem ta' Marija meta l-Appostli kienu qed iġorruh għad-difna lejn il-Wied ta' Ġosafat.

Għandna deskrizzjoni tal-Knisja ta' Hagia Sion fil-*Vita Constantini* (c. 715 - c. 1009). Din tgħid li l-Imperatriċi Elena "bniet knisja kbira u wiesgħa li kellha saqaf miksi biċ-ċomb. Fuq in-naħa ta' wara tas-santwarju u fil-lemin

tal-knisja kienet inkludiet id-Dar tad-Dixxipli, il-post li fih kienu nħbew minħabba l-biża' mil-Lhud, u fejn Kristu dehrilhom wieqaf meta l-bibien kienu magħluqin. Fuq ix-xellug kienet poġġiet il-kolonna tal-porfidu li magħha Kristu ġie marbut u fflagellat mil-Lhud. Fuq il-lemin tal-presbiterju hemm il-Fonti u l-post tal-Inżul tal-Ispirtu s-Santu nhar Pentekoste. Fuq ix-xellug tad-*diacónicon* fejn hemm il-qabar tal-Profeta David, l-imqaddsa Elena għamlet il-Preżentazzjoni tal-Anáphora mqaddsa."

L-assoċjazzjoni tal-qabar tar-Re David mal-Gholja ta' Sijon kienet bdiet fis-seklu 5, meta t-tifkira ta' San David kienet iċċelebrata nhar il-25 ta' Diċembru, flimkien ma' San Ġakbu Isoqf ta' Ġerusalem (Lezzjunarju Armen). Jidher li l-qabar ta' David kien fid-*diacónicon*, li kien jinsab fix-xaqliba tan-nofsinar tal-knisja.

Il-Knisja ta' Hagia Sion kienet għadha wieqfa f'nofs is-seklu 10, imma

f'Mejju 966 il-Musulmani attakkawha u ħarquha. X'aktarx li l-knisja sofriet qerda totali taht il-Kaliff fanatiku al-Hākim fis-sena 1009, meta nqerdet ukoll il-Knisja tal-Qabar ta' Kristu. Yahyā Ibn Sa'īd, fi żmien il-Kaliff al-Zāhir (1021-1036) jghid li qabel it-terremot tal-1033-1034, il-ħitan ta' Ġerusalem reġgħu nbnew u l-uffiċjali kellhom ordni li jeqirdu l-Knisja ta' *Hagia Sion* u knejjes oħrajn biex bil-ġebel tagħhom jibnu l-ħitan tal-belt. Meta bnew il-ħitan l-Għolja ta' Sijon ħallewha barra mill-ħitan, kif għadha sal-lum.

Il-Knisja ta' *Hagia Sion* fi żmien il-Kruċjati

Meta l-Kruċjati waslu Ġerusalem fis-sena 1099 huma sabu l-Knisja ta' *Hagia Sion* imġarrfa għal kollox. Il-Kruċjati, taht il-kmand ta' Raymond de St-Gilles, okkupaw iż-żona tal-belt mit-Torri ta' David sal-Għolja ta' Sijon. Fit-8 ta' Lulju 1099 il-Kruċjati għaddew maġenb il-Knisja ta' Santa Marija ta' *Hagia Sion* fil-purċissjoni li għamlu madwar il-belt ta' Ġerusalem mill-Għolja taż-Żebbuġ.

Wara li l-Kruċjati dahlu Ġerusalem, id-Duka Goffredu de Bouillon reġa' waqqaf il-monasteru tal-Għolja ta' Sijon. Ma nafux fil-bidunett kif kien il-monasteru, għalkemm

kellu privileġġi li kienu ġew konfermati mill-Papiet Urbanu II (1088-1099), Paskal II (1099-1118), Innoċenz II (1130-1143) u Ewġenju III (1145-1153). Ir-Re Baldwin I ukoll estenda l-proprietà kollha tal-Għolja ta' Sijon u taha lill-monasteru sal-Bieb ta' Sijon. F'Ġunju 1112 jissemma prijur tal-Għolja ta' Sijon ċertu Arnulf. Il-komunità tal-kanoniċi għazlet ir-Regola ta' Santu Wistin. Fl-1166 jissemma l-ewwel Abbati, Gunther. Il-pellegrin Theodoric iddeskriva l-komunità tal-Għolja ta' Sijon fl-1172, li kienet tikkonsisti f'kanoniċi regolari taht Abbati (*praepositus*). Ġwann ta' Ibelin fl-1180 identifika l-Abbati bhala suffraganju tal-Patrijarka ta' Ġerusalem.

Għandna deskrizzjoni tal-Knisja ta' *Hagia Sion* minn Saewulf fl-1102-1103. Jikteb: "Il-knisja tal-Ispirtu s-Santu tinsab fuq l-Għolja ta' Sijon barra l-ħitan. Hemmhekk l-Appostli rċevew il-wegħda tal-Missier, jigiġifieri tal-Ispirtu s-Santu, id-Difensur, nhar Pentekoste, u hemmhekk sawru l-kredu. F'dik il-knisja hemm kappella fil-post li fih mietet il-Vergni Marija; fuq in-naħa l-oħra tal-knisja hemm kappella fil-post fejn il-Mulej Ġesù Kristu deher lill-Appostli wara l-Qawmien mill-imwiet ... Hemmhekk Hu kiel mad-

dixxipli qabel il-Passjoni u ħaslihom riġlejh. F'dak il-post għad hemm il-mejda tar-rħam li fuqha kiel; u hemm ir-relikwi ta' San Stiefnu, Nikodemu, Gamaljel u Abibo, li ndifnu hemmhekk mill-patrijarka Ġwann wara li nstabu."

L-Abbati Russu Danjel, fis-snin 1106-1108, jghid li l-knisja kienet wieqfa u li hemmhekk kien hemm id-dar ta' Ġwann it-Teologu (kif l-Orientali jsejhu lill-Appostlu Ġwanni): "F'dak il-post hemm knisja kbira ta' Sijon il-Qaddisa, forma kwadra li għandha saqaf tat-travi tal-injam, u li tinsab tefgħa ta' ġebbla bogħod mill-ħajt tal-belt. F'din il-knisja fuq is-Sijon hemm kamra wara l-altar, u f'din il-kamra Kristu ħasel riġlejn id-dixxipli, u f'kamra oħra Kristu għamel l-Aħħar Ċena mad-dixxipli. Minn din il-kamra fid-direzzjoni ta' nofsinhar, inti titla' taraġ lejn il-Kamra ta' Fuq: din hi sala sabiħa, wieqfa fuq pilastru u b'saqaf, imżejna bil-mużajċi u paviment sabiħ, u li għandha altar fuq il-lvant. Hawnhekk kienet il-kamra ta' Ġwann it-Teologu, li fiha Kristu kiel mad-dixxipli. Hawnhekk Ġwanni mtedd fuq sider Kristu u staqsa: 'Mulej, min hu dak li se jittradik?' (Ġw 13,25). Fl-istess post l-Ispirtu s-Santu niżel fuq l-appostli nhar Pentekoste. F'din il-knisja, fix-xaqliba tan-nofsinhar, hemm kamra

ohra, isfel, u hi baxxa. Kien f'din il-kamra li Kristu deher lid-dixxipli tiegħu meta l-bibien kienu magħluqa u qagħad f'nofshom u qalilhom: 'Il-paċi magħkom.' Hawnehk giegħel lil Tumas jemmen fit-tmien jum. Hawnehk tinsab ukoll il-gebla mqaddsa li anġlu ġab mill-Muntanja tas-Sinaj. Fuq in-naħa l-ohra tal-knisja, fil-punent, hemm kamra ohra baxxa. F'din il-kamra kienet mietet l-Omm Qaddisa ta' Alla. Dawn il-ġrajjet sehew kollha fid-dar ta' Ġwann it-Teologu."

Dawn id-deskrizzjonijiet juru li f'tit kien sar tibdil minn kif il-Knisja ta' *Hagia Sion* kienet minn dejjem. Isfel kien jiġi mfakkar il-ħasil tar-riglejn u d-dehra tal-Mulej irxuxtat lill-Appostli, filwaqt li fuq kienu jiġu murija l-postijiet tal-Aħħar Ċena u ta' Pentekoste. Fuq ix-xaqliba tal-majjistral tal-knisja kienet titfakkar id-Dormizzjoni ta' Santa Marija.

Fl-1141 il-Knisja ta' *Hagia Sion* kien sar fiha konċilju msejjaħ mil-legat papali, Pietru, Arcisqof ta' Lyons, li fih ha sehem il-*Catholicus Armen*, Gregorju III.

Għalkemm ma hemmx dokumenti li juru li, fi żmien ir-Renju Latin, il-Knisja ta' *Hagia Sion* giet mibnija mill-ġdid, għandna xhieda ta' Benjamin ta' Tudela, li żar Ġerusalem fl-1169-1171, li

jgħid li l-unika binja fuq is-Sijon kienet knisja Kristjana. Isemmi wkoll it-tradizzjoni li kienet tgħid li hemmhekk kien hemm l-oqbra tar-Re David u s-successuri tiegħu. Jikteb li, qrib is-snin 1154-1156, wiehed mill-ħitan tal-Knisja ta' *Hagia Sion* iġġarraf, u l-patrijarka kkmanda li jissewwa b'gebel originali mis-Sijon. Xi ħaddiema skoprew id-dahla tal-qabar ta' David, li kien jinsab f'kamra kbira tistrieħ fuq pilastru miksjin bil-fidda u d-deheb, li quddiemhom instabet mejda tad-deheb b'xettru u kuruna. Fuq ix-xellug kien hemm il-qabar ta' Salamun u dawk tar-rejiet l-ohrajn. Il-ħaddiema ma setgħux jersqu lejn din il-kamra, għax forza misterjuza imbuttathom 'il barra. Il-patrijarka tkellem mar-Rabbi Abraham ha-Hasid al-Constantinī, li kien jgħix Ġerusalem, li identifika l-qabar bħala dak tar-Re David. Il-patrijarka għalhekk iddeċieda li jerga' jagħlaq dak il-post. Din l-istorja nħolqot fuq il-mudell tar-rakkont ta' Josephus Flavius rigward ir-Re Erodi li ipprova jsib il-qabar ta' David, imma forsi tindika li tassew instab xi qabar antik, imma forsi fil-ħajt ta' madwar l-Għolja ta' Sijon aktar milli li fil-knisja nnifisha.

Id-deskrizzjonijiet tal-pellegrini tal-era Krucjata jirreferu għall-bażilika bil-kolonni u b'saqaf tat-

travi tal-injam, li fis-seklu 11 jew x'aktarx fl-ewwel nofs tas-seklu 12 giet restawrata mill-Krucjati u mbagħad mibdula fil-binja Romanika li għadhom jeżistu fdalijiet tagħha. Il-mappa ta' Cambrai (c. 1150) turi bażilika twila b'abside, li kellha torrijiet fuq il-lvant, u torri iehor fuq il-punent.

Deskrizzjoni ta' madwar is-sena 1160 x'aktarx tiddekrivi l-bażilika Krucjata kif kienet reġgħet giet mibnija. "Fix-xaqliba tan-nofsinar tal-Għolja ta' Sijon inbniet knisja sabiħa ad unur ta' Santa Marija, li fiha hi għaddiet lejn is-sema ... Fuq ix-xellug hemm il-kappella tal-*Praetorium*, fejn Kristu gie ġġudikat. Fuq il-lemin hemm il-Galilija, fejn il-Mulej deher lil Xmun Pietru u lin-nisa. Fuqha, maġenb il-kor, hemm il-post fejn l-Ispirtu s-Santu niżel fuq l-Appostli, u f'dik l-istess knisja hemm il-mejda li fuqha Kristu kiel, meta qal: 'Ħudu u kulu, dan hu ġismi.' Taht hemm il-post fejn ħasel riglejn id-dixxipli ... Fl-istess post waqaf Ġesù, meta qal: 'Il-paċi magħkom,' u fejn Tumas seta' jmiss il-ġenb tal-Mulej. Fuq ix-xellug hemm l-altar ta' San Stiefnu, fejn dan gie midfun."

Johannes von Würzburg iddekriva l-knisja fl-1165. Hu jagħmilha ċara li, filwaqt li l-post tal-Aħħar Ċena kien jinsab fis-sular ta' fuq, dak tal-ħasil tar-riglejn

kien fil-kripta, tahtu. Jghid li l-post li fih Ġesù deher lid-dixxipli mill-Galilija jissejjah, appuntu, Galilija. Jghid li d-dehriet ta' Kristu rxuxtat sehnew fil-kripta tal-knisja kbira, kif ukoll il-post li fih il-Mulej hasel riglejn l-Appostli. Dwar l-inzul tal-Ispirtu s-Santu jghid li l-post kien l-istess wiehed tal-Aħħar Ċena. Isemmi wkoll li fil-knisja kien hemm *ciborium*, li jfakkar il-post li fih mietet il-Verġni Marija. Jiddeskrivi wkoll it-tiżjin tad-diversi postijiet b'mużajċi u kliem kommemorattiv.

Theodoric jiddeskrivi l-Għolja ta' Sijon fl-1172: "L-Għolja ta' Sijon tinsab

fin-nofsinar u fil-parti kbira tagħha hi barra mill-ħitan tal-belt. Fiha knisja li għandha t-titlu ta' Santa Marija u li hi fortifikata b'ħitan, torrijiet u swar, kontra l-infidili; fiha l-kanoniċi regolari jaqdu lil Alla taht Abbati (*praepositus*). Meta tidhol fiha, issib f'nofs l-abside fuq ix-xellug, il-post meqjum u mzejjen bi rham u mużajċi, fejn il-Mulej Ġesù Kristu laqa' r-ruh tal-omm maħbuba tiegħu, Santa Marija, u tellagħha fis-sema. Il-kamra hi kwadra taht u fuqha hemm *ciborium*. Fin-nofsinar, permezz ta' 30 tarġa, wiehed jitla' fil-kamra ta' fuq (*cenaculum*), li jinsab f'tarf l-abside li fiha tintwera

l-mejda li fuqha l-Mulej innifsu kiel mad-dixxipli tiegħu, u tahom il-misteru tal-ġisem u d-demmm qaddis tiegħu. Xi tletin pied minn dak il-post, fl-istess kamra ta' fuq, hemm altar fil-post fejn l-Ispirtu s-Santu niżel fuq l-Appostli. Minn hemm wiehed jinzel it-taraġ u jara l-kappella li hemm taht il-kamra ta' fuq, fejn hemm il-hawt fil-ħajt li fih is-Salvatur hasel riglejn l-Appostli. Fil-lemin tal-altar hemm il-post fejn Tumas seta' jmiss il-ġenb tal-Mulej wara l-Qawmien mill-imwiet. Minn hemm wiehed jghaddi minn *vestibulum* madwar is-santwarju tal-knisja; fuq it-tramuntana tiegħu hemm altar li tahtu jinsab il-ġisem

Dehra fuq iċ-Ċenaklu mill-koppla tal-Abbazija tad-Dormizzjoni



tal-imqaddes protomartri Stiefnu, midfun hemmhekk minn Ġwann, Isqof ta' Ġerusalem, u li wara ttiehed minn Kostantinopli lejn Ruma mill-Imperatur Theodosius, wara li fil-bidunett kien ittiehed minn Ġerusalem lejn Kostantinopli mir-Regina Elena.”

Qrib l-1180 il-kamra ta' fuq kienet tisseejjah il-kappella tal-Ispirtu s-Santu. L-oqbra ta' David u Salamun kienu jintwerew fil-knisja, x'aktarx fl-istess post tal-qabar ta' San Stiefnu, għalkemm it-tradizzjoni aktar antika kienet tqeghedhom fid-*diacónicon* fuq in-nofsinar tal-abside.

L-ahħar deskrizzjoni tal-knisja qabel ma Saladin daħal Ġerusalem u keċċa lill-Kruċjati jagħthielna l-Grieg Ġwann Phocas fl-1177: “Hemm kastell, li fih hemm l-*Hagia Sion*, omm il-Knejjes kollha; din hi knisja kbira hafna u għandha saqaf bil-volta. Meta wiehed jidhol mill-bibien sbieħ tagħha, fuq ix-xellug isib id-dar ta' San Ġwann l-Evangelista, fejn il-Verġni mbierka ghexet wara r-Rezurrezzjoni, u fejn għalqet għajnejha. F'dak il-post hemm kamra żgħira mdawra b'kancell tal-ħadid. Fuq in-naħa tal-lemin tal-knisja, fuq il-lemin tal-altar, hemm il-kamra ta' fuq, li titla' għaliha minn 61 tarġa. Din il-knisja għandha erba' arkati u koppla. Fix-xellug

tal-kamra ta' fuq jidher il-post fejn sehħet l-Ahħar Ċena; fl-abside sehħ l-inzul tal-Ispirtu s-Santu fuq l-Appostli. Fil-parti ta' taħt tal-knisja sehħ il-Hasil tar-Riglejn. Faċċata hemm kappella fil-post li fih Kristu daħal quddiem l-Appostli, għalkemm il-bibien kienu magħluqin. Hawnhekk, wara li ġie mħaġġar, il-protomartri Stiefnu ġie midfun, sakemm Gamaljel ħadu post iehor.”

Il-Knisja ta' *Hagia Sion* wara l-waqgħa ta' Ġerusalem

Wara li Saladin rebaħ il-belt ta' Ġerusalem fl-1187, insibu deskrizzjoni tal-Knisja ta' *Hagia Sion* fil-kronaka ta' Ernoul, li jgħid li bejn il-knisja u l-ħajt tal-belt kien hemm ċimiteru li fih kien hemm il-Knisja ta' San Salvatur (fejn illum hemm iċ-ċimiteru tal-Armeni). Wara l-waqgħa ta' Ġerusalem, is-sultan Malik al-Ādil waqqaf fuq is-Sijon ir-residenza tiegħu, imma fl-1192 nafu li l-pellegrini setgħu jzuru l-Knisja, li kienet abbandunata, u hemmhekk iqimu l-post tad-Dormizzjoni tal-Verġni Marija u ċ-Ċenaklu.

Meta Saladin reġa' bena s-swar ta' Ġerusalem fl-1192, dawwar l-Għolja ta' Sijon bil-ħitan. Dawn jissemmew fl-1211-1212 meta żar Ġerusalem Wilbrand von Oldenburg,

li jgħid li fil-monasteru kienu jgħixu s-Sirjani Ortodossi li kienu jħallsu t-taxxi lis-Saraċini. Jitkellem mis-Sijon bħala l-post li fih niżel l-Ispirtu s-Santu u li fih mietet il-Verġni Marija.

Il-Knisja u monasteru ta' *Hagia Sion* jidhru li baqgħu weqfin wara li Saladin rebaħ Ġerusalem, imma nafu li fl-1219-1220, waqt il-Ħames Kruċjata ta' Damietta, fl-Eġittu, is-sultan ta' Damasku, Sharaf ad-Dīn al-Mu'azzam 'Īsā, li kien jiġi hu s-sultan tal-Eġittu al-Mālik al-Kāmil, ħatt is-swar ta' Ġerusalem, biex jekk il-Kristjani jerġgħu jirbhuha jsibuha mingħajr fortifikazzjonijiet. X'aktarx dan kien il-mument li fih inqerdet il-Knisja Kruċjata ta' *Hagia Sion*. Il-parti li kienet tagħlaq iċ-Ċenaklu, iżda, ma ġietx meqruda, forsi minhabba li kienet marbuta mal-qabar ta' David. Żgur li fl-1244 il-Kwariżmjani għamlu herba shiħa mill-knisja, hekk li s-Sirjani Ortodossi kellhom jabbandunawha.

Għalkemm iċ-Ċenaklu ma baqax iżjed f'idejn Kristjani, għandna x-xhieda ta' pellegrini li żaruh, fosthom Burcardo tal-Għolja ta' Sijon (c. 1283) u Ricoldo di Montecroce (1288-1291), li jikteb li iċċelebra l-Quddiesa bil-moħbi bil-biża' li jaqbduh is-Saraċini u joqtluh. Hu jikteb: “Fil-belt qaddisa ta' Ġerusalem sib li l-Knisja mqaddsa

fuq l-Gholja ta' Sijon is-Saraċini kienu bidluha fi stalla... Il-post jinsab abbandunat u minghajr nies, ħlief għas-Saraċini li ħallew wieqfa l-kamra ta' fuq fil-post fejn l-Appostli rċevew l-Ispirtu s-Santu, u fejn l-istess Saraċini lejl u nhar ikantaw l-innijiet tal-qarrieq Muhammad, jiġifieri il-Qur'an."

L-istorja tal-Gholja ta' Sijon bil-wasla tal-Frangiskani (1333 - 1551)

Fil-bidu tas-seklu 14, ir-rovini tal-Gholja ta' Sijon, inkluża l-binja taċ-Ċenaklu, reġġu għaddew bil-mod il-mod f'idejn Kristjani, bl-akkwist tal-proprjeta' mill-Frangiskani, permezz ta' fra Roger Guérin, bl-għajnuna ta' Donna Margherita di Sicilia tal-Ospizju tal-Pellegrini f'Ġerusalem (1333) u tar-Re Roberto d'Anjou ta' Sqallija u r-Regina Sancia di Maiorca, li akkwistaw bi fforini tad-deheb din il-proprjeta' mis-sultan Melek al-Nasir Muhammad tal-Kajr u bnew kunvent lill-Frangiskani fl-1335.

Il-pellegrin Frangiskan Antonio de' Riboldi da Cremona, li gie l-Art Imqaddsa wara l-1327 minn Famagusta, Ċipru, jaghtina deskrizzjoni dettaljata tal-Knisja ta' *Hagia Sion* f'dawn is-snin, immedjatament qabel il-wasla definittiva

tal-Frangiskani. Isemmi l-qabar ta' David, il-kamra tal-inzul tal-Ispirtu s-Santu fuq l-Appostli, il-post fejn Ġesù ħasel riglejn l-Appostli, il-post fejn Hu deher lill-Appostli wara li qam mill-imwiet, u speċjalment iċ-Ċenaklu. Dwar dan tal-aħħar jikteb: "Billi ridna nerġġu lura fil-knisja tal-Patrijiet Minuri, sibna bieb żgħir ihares lejn il-lbiċ. Quddiem il-bieb hemm tliet targiet kbar. Il-knisja ġewwa hi twila 24 pied u wiesgħa 16-il pied, u fin-nofs hemm imdendla purtiera sewda, li tafirdek mill-kor, fejn joqogħdu l-Patrijiet, u ġewwanett fil-knisja hemm altar. Lejn ix-xellug tal-altar, fuq il-ħajt tat-tramuntana, hemm żewġ altari; u fuq il-lemin tal-altar maġġur, fil-ħajt tan-nofsinar, hemm arkata 7 piedi wiesgħa u f'riglejha żewġ targiet u fuqha lampier kbir li dejjem mixgħul. Hemmhekk Kristu għamel l-Aħħar Ċena mal-Appostli nhar Ħamis ix-Xirka, u hemmhekk Hu waqqaf is-Sagrament Imqaddes."

Il-bini tal-kunventin Frangiskan fuq l-Gholja ta' Sijon (li għadu jidher il-kjostru tiegħu) tkompla fis-seklu 14. Fl-1351, Cola di Rienzo, li kien gie maqful il-ħabs mill-Imperatur Karlu IV fi Praga, talab lid-direttur spiritwali tiegħu, Michele di Monte S. Angelo, biex jibgħat fondi lill-Frangiskani f'Ġerusalem, biex ikomplu

l-binja tal-knisja tal-Gholja Sijon li kienet bdiet ir-Regina Sancia. Fl-1352, maġenb iċ-Ċenaklu, twaqqaf ospizju u sptar għall-pellegrini foqra, minn armla minn Firenze, Sophia de Arcangelis (cfr. N. KLIMAS, *Monte Sion francescano: l'ospizio dei pellegrini e il santuario del Cenacolo fra il XV e il XVI secolo*, in *Frate Francesco* 79 (2013) 373-424).

L-istil arkitettoniku tas-Sala ta' Fuq jew Ċenaklu, kif irrangata mill-Frangiskani fis-seklu 14 juri stil gotiku tipiku b'influssi minn Ċipru, minn fejn x'aktarx origina l-istil tiegħu. Fil-fatt l-arkitettura Ċiprijota ta' żmien ir-rejiet Lusignan fil-gżira turi xebh kbir maċ-Ċenaklu, kif wiehed jista' jara fil-Khan ta' Nicosia.

Fl-1365, meta Pietru I ta' Ċipru attakka Lixandra, il-patrijiet ġew meħudin fil-ħabs f'Damasku, fejn mietu. Fl-1370 gie l-permess biex komunita' ġdida ta' patrijiet tirritorna fuq l-Gholja ta' Sijon. Fi tmiem is-seklu 14, pellegrin Russu kkonferma li l-knisja prinċipali kellha biss volta waħda fuq l-altar li kienet għadha wieqfa.

Fl-1429, il-Lhud irnexxielhom ikeċċu lill-Frangiskani mill-qabar ta' David, imma l-awtoritajiet Musulmani ma tawhx lil-Lhud imma biddluh f'moskea. Fl-1430 reġa' ngħata lill-Frangiskani, hekk



Kripta tad-Dormizzjoni tal-Madonna

li fl-1431 Mariano da Siena jikteb li daħal fih, imma jgħid li l-kappella tal-Ispirtu s-Santu, li tinsab fuqu, kienet imġarrfa.

Mill-1436 il-Frangiskani kienu jirċievu għotjiet minn Philippe le Bon, duka ta' Bourgogne, biex ihallsu d-djun li kellhom u jkunu jistgħu jibqgħu jghixu fuq l-Għolja ta' Sijon. Matul is-saltna ta' al-Ashraf Sayf al-Dīn Barsbay (1422-1438) tkomplet il-ħidma biex terġa' tinbena l-kappella tal-Ispirtu s-Santu, maġenb iċ-Ċenaklu. Għalkemm il-patrijiet akkwistaw *firmani*

favur il-proprjetà tagħhom, f'Lulju 1452, taħt is-Sultan al-Zāhir Sayf al-Dīn Jaqmaq, il-Musulmani reġgħu qerdu l-kappella tal-Ispirtu s-Santu u ħatfu l-qabar ta' David li hemm taħtha. Il-kappella tal-Ispirtu s-Santu reġgħet inbniet fl-1462, imma mill-ġdid ġiet meqruda mill-Musulmani fl-1468, wara l-mewt tas-Sultan al-Zāhir Sayf al-Dīn Khūshqadam. Anselmo di Adorno, li żar Ġerusalemm wara din il-qerda, jgħidilna li l-kappella tal-Ispirtu s-Santu kienet 13-il targa aktar għolja mis-sala taċ-Ċenaklu, u li l-insara ma setgħux iżuruha.

Id-Dumnikan Svizzeru Felix Faber għex fil-kunvent tal-Għolja ta' Sijon fl-1480-1483. Hu jiddeskrivi l-fdalijiet tal-Knisja tal-*Hagia Sion*: "Dħalna fil-kor antik tal-knisja ta' Sijon, li hi meqruda għal kollox, ħlief il-parti tal-lvant, fejn għad hemm ħajt wieqaf u volta mkissra mdendla fuqu ... Għadha wieqfa l-parti ta' ġewwa tal-kor, bit-tieqa fil-lvant, u volta nofsha mkissra li thedded li tiġġarraf. Fil-knisja hemm it-taraġ li mill-post fejn l-Ispirtu s-Santu niżel iwasslek fuq dik il-volta mkissra. Tlajtu u sibt fuq il-volta mkissra pavement ta' rham illustrat ta' ħafna lwien. Għalhekk nimmagina li qabel kien hemm knisja oħra fuq din il-knisja u kor. Hekk il-knisja ta' Sijon x'aktarx kellha tliet sulari - il-kripta taħt l-art, il-knisja, u kamra oħra mżejna fuq il-knisja. Fil-kor antik għadu wieqaf l-altar maġġur, imma hu mfarrak."

Fl-1488-1489, bil-permess tal-Emir Daqmaq al-Nā'ib, il-patrijiet bnew kappella ġdida tal-Verġni Marija barra iċ-Ċenaklu u talbu biex jerġgħu jingħataw il-qabar ta' David. Imma fl-1490 l-awtoritajiet Musulmani iddeċidew kontribom u ordnaw lhom iħottu l-bini tal-kappella.

Mal-miġja tat-Torok Ottomani fil-Palestina (1517) beda żmien diffiċli għall-Frangiskani. Fit-18

ta' Marzu 1523, is-Sultan Sulaymān II ordna lill-gvernatur ta' Damasku biex ikeċċi lill-Frangiskani mill-Gholja ta' Sijon. Bl-indhil tar-Repubblika ta' Venezja dan l-ordni ġie revokat, imma l-gvernatur kien diġà keċċa lill-patrijiet. Fuq il-ħajt tal-lvant taċ-Ċenaklu tqiegħdet iskrizzjoni li tfakkar li anke s-sala ta' fuq issa saret moskea bl-ordni ta' Sheikh al-Shamsī Muhammad al-'Ajjamī fis-sena 930 tal-Eġira (8 ta' Jannar 1524). Fis-26 ta' Marzu 1525 il-patrijiet thallex iżommu xi kmamar tal-kunvent u kamra taħt iċ-Ċenaklu bħala kappella, imma tilfu ċ-Ċenaklu.

Fl-1536-1541 il-ħitan ta' Ġerusalem inbnew kif narawhom illum, imma l-Gholja ta' Sijon, għal darba ohra, thalliet barra mill-ħitan tal-belt. Fit-2 ta' Ġunju 1551 ħareġ *firman* li ordna li l-Frangiskani kellhom jitkeċċew mill-kunvent ta' Sijon. B'hekk iċ-Ċenaklu, il-kappella tal-Ispirtu s-Santu u l-qabar ta' David spiċċaw kollha f'idejn it-Torok u l-Gharab Musulmani. Billi l-Musulmani ħadu f'idejhom ukoll il-kunvent, il-kjostru u l-fdalijiet tal-Knisja antika ta' *Hagia Sion*, il-patrijiet kellhom isibu kenn ftit bogħod, f'binja li kienet tissejjaħ it-Torri tal-Forn. Il-pellegrini kienu jithallex iżuru ċ-Ċenaklu bil-lejl, wara li jħallsu lill-ghassiesa Musulmani.

Il-patrijiet ippruvaw isewwu l-binja tal-forn fejn kienu jgħixu fl-1555, imma dan ma thallex jagħmluh. Hekk fl-1558-1559 kellhom jitolqu mill-Gholja ta' Sijon. Għall-ewwel għexu għal xi żmien fil-kumpless tal-monasteru tal-Armeni, maġenb il-knisja tal-Arkangli Mqaddsa, sakemm fl-1559, fi żmien il-Kustodju Bonifacio di Ragusa (Dubrovnik) għaddew fil-monasteru ta' al-Amud, li kien ta' sorijiet rhieb Ġorġjani, fix-xaqliba tal-majjistral ta' Ġerusalem, fejn illum hemm il-kunvent ta' San Salvatur.


Iċ-Ċenaklu taħt ħakma Musulmana u wara t-twaqqif tal-iStat ta' Israel

Fil-bidu tas-seklu 17 Bernardino Amico għamel pjanta taċ-Ċenaklu. Qabel l-1639 ġie mibni *maqam* b'koppla fil-post fejn qabel kien hemm il-kappella tal-Ispirtu s-Santu. Mill-1831 il-Frangiskani thallex jiċċelebraw fiċ-Ċenaklu, imma biss nhar Ħamis ix-Xirka u f'Pentekoste, u ma setgħux jiċċelebraw il-Quddiesa imma biss jagħmlu *peregrinatio*. Wara li t-Torok Ottomani tilfu l-Palestina fl-1917 kien hemm it-tama li l-Kattoliċi setgħu jerġgħu jirriklamaw lura ċ-Ċenaklu bl-għajnuna tal-Italja, li kienet meqjusa s-suċċessur tar-renju ta' Napoli u Sqallija, li taħtu fi żmien Roberto d'Anjou

nxtara ċ-Ċenaklu u nġħata lill-Frangiskani. Imma taħt il-Mandat Inġliż iċ-Ċenaklu thalla f'idejn il-kontroll tal-Musulmani. Meta ġie ddikjarat l-iStat ta' Israel fl-1948, l-Gholja ta' Sijon bdiet tagħmel parti mit-territorju Israeljan, għax kienet barra mill-ħitan tal-belt ta' Ġerusalem li kienet f'idejn il-Ġordanja. Il-binja taċ-Ċenaklu spiċċat għalhekk taħt il-kontroll tal-Ministeru Israeljan għar-Reliġjonijiet. Minn dak iż-żmien twaqqfet *yeshiva* (skola rabbinika) fejn qabel kien hemm il-kunvent tal-Frangiskani. Sadanittant, fl-1936, il-Frangiskani tal-Kustodja tal-Art Imqaddsa, irnexxielhom jibnu kunvent u kappella qrib iċ-Ċenaklu, fil-post fejn kellhom qabel it-Torri tal-Forn, li semmewh *San Francesco ad Cœnaculum*, u hekk reġgħu lura fuq l-Gholja ta' Sijon, imma mingħajr possibiltà li jiċċelebraw fiċ-Ċenaklu.

Il-bini tal-Abbazija Benedittina tad-Dormizzjoni tal-Vergni Marija

Fl-1898, l-Imperatur (Kaiser) tal-Ġermanja, Wilhelm II, waqt zjara li għamel fil-Palestina, akkwista mingħand is-Sultan 'Abd al-Ħamīd II ġnien fil-majjistral taċ-Ċenaklu, li kien magħruf bl-isem ta' *al-Niyaha*, jew "in-newwieha (tal-mejtin)", fejn kien hemm il-post tradizzjonali tad-Dormizzjoni tal-



Dehra tal-Abbazija tad-Dormizzjoni fuq l-Għolja Sijon

Vergni Marija. Saru skavi mill-arkitekt Heinrich Renard biex ikun hemm provi li dak kien verament il-post qaddis, imma l-konklużjonijiet tiegħu mhumiex dejjem aċċettati mija fil-mija mill-istudjużi. Hu ippropona li l-Knisja Biżantina ta' *Hagia Sion* kienet testendi xi 57 metri mil-lvant għall-punent, u 40 metri mit-tramuntana għan-nofsinhar, u li ċ-Ċenaklu allura kien jinsab fix-xaqliba tal-lvant tal-ħajt tan-nofsinhar tal-knisja. Il-knisja ġdida li l-Kaiser Wilhelm ried jibni għall-Kattoliċi Ġermaniżi fil-Palestina (kien bena r-Redeemer Church ħdejn il-Qabar ta' Kristu għall-Protestanti Ġermaniżi), kellha tkopri n-naha tal-majjistral tal-Knisja Biżantina ta' *Hagia Sion* kif hu kien jidhirlu li kienet, fejn kien hemm il-post tad-Dormizzjoni tal-Madonna.

L-ewwel ġebbla tal-Knisja tad-Dormizzjoni, iddisinjata minn Renard fuq il-mudell ta' Aix-la-Chapelle (Aachen), u mibnija taħt id-direzzjoni ta' Theodore Sandel u ibnu Benjamin, tqiegħdet fis-7 ta' Ottubru 1900.

Ġiet ikkonsagrata fl-10 ta' April 1910 mill-Patrijarka Latin ta' Ġerusalem Filipp Camassei. Fil-21 ta' Marzu 1906 din il-knisja ingħatat lill-Benedittini tal-Kongregazzjoni ta' Bueron, u fl-1926 ġiet mogħtija t-titlu ta' Abbazija tad-Dormizzjoni.

L-arkeologu Dumnikan tal-École Biblique Francaise ta' Ġerusalem, P. Louis-Hugues Vincent OP, ipprova jerga' jeżamina l-iskavi ta' Renard. Hu rnexxielu jagħtina stampa aktar ċara taċ-Ċenaklu fl-1898, u fl-1920 finalment ħareġ il-konklużjonijiet tiegħu. Il-Knejjes Biżantina u Kruċjata ta' *Hagia Sion* kellhom essenzjalment l-istess pjanta, u kienu knisja rettangolari ta' 56 metri b'37 metri, li kellha abside fil-lvant. Meta saru skavi minn Dr. E. Eisenberg fl-1983, inkixfu xi partijiet tal-faċċata tal-punent tal-knisja Kruċjata, u magħhom żewġ daħliet laterali tax-xaqliba tal-majjistral tal-bażilika, li jindikaw li l-Knisja Kruċjata kienet xi 11-il metru itwal minn dik Biżantina.



ĦARSA BIBLIKA LEJN IL-FAMILJA MQADDSA

Fr Charles Buttigieg

“Qum, hu miegħek lit-tifel u lil ommu, aħrab lejn l-Eġittu. Ibqa’ hemm sa ma ngħidlek jien, għax Erodi se jfittex lit-tifel biex joqtlu” (Mt 2:14).

Il-Festa tal-Familja Mqaddsa

Fil-Festa tas-Sagra Familja, niċcelebraw l-ikona vera tal-familja, il-familja Mqaddsa ta' Ġesù, Ġużepi (bil-Grieg: ton andra) u Marija (bil-Grieg: ten gynaika autou). Din il-festa twaqqfet b' mod universali fil-kalendarju liturgiku tal-Knisja fl-1921 taht il-Papa Benedittu XV u tigi ċelebrata dejjem il-Hadd ta' wara l-Milied jew fit-30 ta' Diċembru meta l-Milied jahbat il-Hadd.


Il-Qari tal-Liturġija tal-Festa

L-Ewwel Qari mill-Ktieb ta' Bin Sirak, naraw elaborazzjoni tar-raba' kmandament, fejn naraw ir-rispett lejn il-ġenituri huwa fuq kollox rispett lejn Alla. Bin Sirak ihegġeġ sabiex inkomplunirrispettaw dejjem lill-ġenituri b' mod partikulari meta huma anzjani u batuti. Dan hu l-veru gherf u l-biża' ta'

Alla kif nesprimu fis-Salm 127: "Hieni kull min jibza' mill-Mulej". Anke San Pawl fit-Tieni Qari lill-Kolos-sin 3:12-21, jishaq fuq din l-armonija familjari: "Ilbsu mela sentimenti ta' hniena, tjeiba, umiltà, hlewwa u sabar" (v.12). Fl-Evangelju, San Mattew jirrakkonta l-harba tal-Familja Mqaddsa għall-Eġittu mill-qilla ta' Erodi.

Illum fl-Eġittu hemm madwar sitt miljun nisrani. Huma l-maġġoranza tal-Insara fil-Lvant Nofsani. Insibu Insara Ortodossi, Kaldej, Armeni, Kopti, Sirjani, Maroniti, Melkiti u Kattoliċi, familja sabiha ta' Insara li jghixu fost miljuni kbar ta' musulmani. Hafna huma dawk il-postijiet fl-Eġittu li jghidu li minnhom għadidiet il-Familja ta' Nazaret. Il-liturġija kopta (minn quobtis jew ghpts li tfisser Egizzjani) b' mod partikulari fost l-insara fl-Eġittu, teżalta hafna l-preżenza tal-familja ta' Ġużepi gewwa

l-Eġittu. Hafna huma dawk il-postijiet fl-Eġittu marbuta mal-Familja Mqaddsa bħal Eliopoli (li hija l-belt ta' On fil-bibbja) xi 10 km 'il bogħod mill-Kajr, Matarieh, Zaitun, il-Kajr, Abu Sargha, Kalamonia, Bubaste, Bilbeis, Kosham, Samalut, Ermopoli u Assiut. Ma nistgħux inhallu barra l-preżenza tal-poplu ta' Israel ġewwa l-Eġittu fl-Antik Testament, kif insibu fil-ktieb tal-Eżodu; 'Uljed Israel damu jghammru fl-Eġittu għal erba' mija u tletin sena.' (Eż 12:40). Issa fit-Testment il-Gdid għandna r-ritorn tal-familja ta' Nazaret li ssib kenn ġewwa l-Eġittu biex timmarka 'eżodu ġdid': "Qum, hu miegħek lit-tifel u lil ommu, aħrab lejn l-Eġittu. Ibqa' hemm sa ma nghidlek jien, għax Erodi se jfittex lit-tifel biex joqtlu" (Mt 2:14). (ara ukoll Iż 19:1-25; Os 11:1; Għerf 10:15-20; Ġen 37:28 u 45:9, ara wkoll l-annali Theophilus, Patrijarka ta' Lixandra fir-raba' seklju).



Anke l-arti sagra taghtina dettalji importanti dwar il-harba tal-Egittu fejn naraw generalment lill-Madonna fuq hmar iġġorr fi hđanha lil Ġesù u lil San Ġuzepp imexxihom bi xkora fuq spalltu bi preżenza ta' anglu dejjem takkompnajhom. Il-pittura ta' Ludovico Carracci tas-seklu sittax turi lill-Familja Mqaddsa taqsam il-Baħar l-Aħmar kif kien għamel il-poplu Lhudi ħafna sekli qabel. Anke l-Papa San Ġwanni Pawlu II fir-'Redemptoris Custos' fin-numru 14 jgħid li San Ġuzepp, bħall-poplu tal-Antik Testment li kellu jgħaddi mit-triq tal-Eżodu biex jagħti bidu għall-patt il-qadim hekk ukoll Ġesù għamel din l-esperjenza biex iwettaq il-patt il-ġdid.

Fuq kollox il-vjaġġ lejn l-Egittu hu vjaġġ diffiċli, il-biċċa kbira tal-vjaġġ taqsam id-deżert tal-peninsula tas-Sinaj wara li jkun għadda min-naħa t'isfel ta' Gaża għall-wied Aris, taħt xemx tikwi. Vjaġġ li jista' jiehu bejn għaxar u hmistax-il ġurnata, għall-poplu Lhudi ħa erbgħin sena! It-tradizzjoni kopta żżomm li l-Familja Mqaddsa għaddiet minn Gaża għal El Zaraniq u għal Farma, qrib Port Said, għal Basta, Al Mahanna, Rosetta, Matarijah u Shams u għal Maady, Sandafa, Ermopoli u Philes, Meir u Gabal Qussqam fejn jingħad li San Ġuzepp kellu d-dehra tal-anglu sabiex jirritor-



na Nazaret, b'kollox kien vjaġġ matul ix-xmara twila tan-Nil ta' 2000 km. Naraw lill-Familja Mqaddsa li thalli kollox u tfittef rifuġju f'dak il-post li jfakkar fi tbatijiet u fil-għaraq li ħallew missirijietom. Tajjeb hawnhekk li niftakru llum f'dawk il-familji li jkollhom jemi-graw minħabba ċ-ċirkostanzi ħżiena fejn jgħixu u li nitolbu għall-familji kollha tad-dinja.

Nahseb li l-familja ta' llum għandha bżonn terġa' tghaddi minn dan l-'eżodu ġdid' sabiex tissaħħa u tiġġedded. Ilkoll nafu

bil-problemi tal-familja llum u dan għaliex fil-familji tagħna forsi warrabna lil Kristu, forsi warrabna s-sens ta' saġrificju u ta' tbatija. Il-familja hi teżor prezzjuż li jehtieg nieħdu ħsiebu u nħarsuha mill-'erodijiet' tal lum, l-'erodi' tad-divorzju u l-'erodi' ta' l-abort, fost thassir iehor li qed jolqot il-familji tagħna.

Il-familja għandha tkun mela dak li qal il-Papa Pawlu VI fl-'Evangelii Nuntiandi', 'bibbja miftuħa', il-Kelma ta' Alla miftuħa għad-dinja kollha; kif ukoll kien qal il-Papa San Ġwanni



Pawlu II fir-Raba' Laqgħa Mondjali tal-Familja f'Manila: 'Aghmlu mill-familja tagħkom paġna miktuba ta' l-evanġelju'.

Riflessjoni għall-hajja

Qed inkun strument ta' għaqda fil-familja tiegħi? It-talb għandu post ċentrali fil-familja jew qed inħalli l-karriera, il-flus, l-egoizmu, jew l-wirt ikissru il-familja tiegħi. Dan jista' jkun l-im-penn tagħna lkoll għas-sena għdida. Ejjew insalvaw mela l-familji tagħna u ma nħallux lill-ħażen, lix-xitan fuq kollox ikisser il-familji tagħna. Ejjew inħallu lil Kristu isaltan tassew fil-familji

tagħna Maltin u Ghawdxin u anke jekk id-dinja ma tibqax tifhem iżjed dan il-valur tal-familja, ahna nibqghu sodi u qawwija f'din l-verità tal-liġi ta' Alla, għall-ġid tal-familja u għall-ġid spiritawali u temporali ta' pajjiżna.

Bibliografija

BOTTINI, C., *GLI ANNI OSCURI DI GESU'*, STUDIUM BIBLICUM FRANCISCANUM, JERUSALEM 1998.


FRÈRE EPHRAÏM, *Giuseppe di Nazaret. Il mistero del padre*, Milano 1998.

New American Standard Exhaustive Concordance of the Bible, Hebrew-Aramaic and Greek Dictionaries, R.L. THOMAS (ed.), Nashville (TN) 1981.

STRAMARE, T., *Giuseppe lo chiamò Gesù (Matteo 1:25)*, Casale Monferrato (AL) 2001.

VERNET, J.M., *Tu Giuseppe*, Ancona 1997.

Zuffi, S., *Episodi e personaggi del Vangelo*, Milano 2002.



ELIJA MEHUD IS-SEMA (2 SLAT 2, 1-18)

Mons Lawrenz Sciberras

Dan huwa episodju li ġibed miegħu bosta interpretazzjonijiet uħud minnhom diffiċli wkoll. Biss wiehed jista' jaqsam din il-ġrajja ta' l-aħħar ta' hajjet il-profeta f'żewġ partijiet: (a) il-vjaġġ tat-tluq u l-firda (vv1-6) (b) il-ħtif lejn is-sema tal-profeta Elija (vv 14-18).



Il-vjaġġ tal-profeta

Elija telaq minn Gàlgala flimkien mal-qaddej sinċier u fidil tiegħu Elizew. Il-profeta kien jaf li wasal għalih it-tluq il-kbir, tant li ma ried li hadd ma jkun jaf, u għalhekk iddeċieda li jibqa' waħdu. "Oqgħod hawn, għax il-Mulej baghatni sa Betel" (2 Slat 2,2). Din il-formula ta' kliem tirrepeti għal tliet darbiet u għal tliet darbiet oħra Elizew iwieġeb:

"F'għieh il-hajja tal-Mulej u f'għieh hajtek stess, jien ma nħallikx waħdek" (2 Slat 2,2. 4-6).

Elija ma rnekkx jibagħtu minn Gàlgala, tant li mar f'Betel u kompla lejn Ġeriko. U minn Ġeriko baqa' sejjer lejn il-Ġordan anzi qasam għan-naħa l-oħra. Mela probabbilment art pagana. Dan il-waqt ta' firda kien wieħed kommoventi u qawwi hafna

dejjem min-naħa ta' Elija. Izda Elizew ma waqafx hemm.

Dan ir-rakkont hekk imqanqal idomm fih realtà oħra, dak ta' sigriet minn taħt l-ilsien: "Taf int li illum il-Mulej se jehodlok lil sidek minn miegħek. U wegibhom: 'Naf jien ukoll. Oqogħdu bi kwietkom.'" (v5). Donnu jidher li kollox huwa tassew mistur bil-qawwa kollha.

Uljed il-profeti li whud kienu qegħdin Betel u oħrajn Ġeriko, għamli mistoqsija lil Elija fejn urewh li kien hemm iva xi forma ta' sigriet imma xorta kulhadd kien jaf dwaru: U kif qatt saru jafu b'dan is-sigriet? Forsi qatt uljed il-profeta indunaw, mill-mod ta' kif Elija sellem lilhom, u dan b'mod maħtuf u mghaġġel hafna. Jew inkella mill-emozzjoni qawwija li Elija kien qed jgħaddi mill-bixra ta' wiċċu stess, jgħifieri li dik kellha tkun l-aħħar laqgħa flimkien magħhom.

Elizew beda donnu jilgħab bil-kliem: "Jien naf iżda ma nġidlux". In-narratur b'mod ċar juri li dawk preżenti – uljed il-profeti – kollha kienu jafu bil-ġrajja, imma għamli finta li ma jafu b'xejn; u dan għaliex it-tluq tal-imghallem (Elija) kienet ġrajja ta' niket tassew, u allura l-aħħar haġa kienet li wieħed ibiegħed minnu dan il-hsieb xejn sabih

Tagħrif iehor interessanti hija l-mixja lura tal-vjaġġ u dan dejjem fil-ħsieb tal-profeta nnifsu. (2 Slat 2, 5-6). Fir-ritorn Elija jerga' jaqbad it-triq b'lura lejn l-Art Imwiegħda. Mela jiftakar fl-Eżodu, jiġifieri l-hruġ mill-Eġittu, u f'dak kollu li missirijietu għadew minnu sakemm waslu l-Art Imwiegħda. Hawn infakkru fit-tgergir qawwi li l-Lhud xerrdu kontra Mosè hemm fid-deżert. Jiftakar ukoll fil-qsim tax-xmara Ġordan u dan bil-leviti jerfġhu bil-qima kollha l-arka tal-patt. Jiftakar kif iġġarrfu il-ħitan ta' Ġeriko wara is-seba' darba, u fil-ħolma li kellu il-patrijarka Ġakobb meta

kien f'Betel u wasal biex dilek il-ġebbla li servietu ta' mħadda biż-żejt. (Ġen 28,18). Fuq kollox jiftakar ukoll fil-witja xagħrija u fil-muntanja Nebo, għaliex kien minn fuqha li Mosè ra iva l-Art Imwiegħda bis-siġar tal-palm ihaddru f'Ġeriko iżda ma daħalx hemm.

Il-ħtif ta' Elija.(vv 7-13)

Din il-ġrajja tal-ghageb tiffirma l-waqt ċentrali tal-ġrajja kollha: Hawn titwettaq xena li tassew taqtagħlek in-nifs: “Hamsin raġel, fosthom ulied il-profeti, imxew warajhom (i.e. wara Elija u Elizew) u waqfu quddiemhom mill-bogħod.

Huma it-tnejn waqfu fuq ix-xmara Ġordan (2 Slat 2,7). Jidher sew hawn li dawk il-ħamsin kienu qegħdin jistennew biex jaraw x'kien qatt se jiġri minn dawn iż-żewġ personaggi ta' Alla, Elija u Elizew.

“U Elija qabad il-mantar tiegħu, kebbu u habbtu ma' l-ilma; u dan inferaq 'l hemm u 'l hawn. U qasmu huma t-tnejn fl-inxief” (2 Slat 2,8). Il-ħsieb wara dan il-ġest huwa evidenti ħafna, għaliex hawn irrepitet il-ġrajja tal-ghageb tal-Eżodu, meta Mosè flimkien mal-ġemgħa qasmu il-baħar tal-Qasab (Ez 14,21).



Meta Ġoswè u l-qassisin li kienu qegħdin iġorru l-arka, hekk kif saqajhom messew mal-ilma tal-Ġordan l-ilma waqaf biex hekk dawn setgħu jaqsmu (Ġos 3, 15-16). Hawn kollox qed juri wkoll li għal darb'ohra Elija kien qed jirrepeti t-triq tal-bidu.

Sant'Ambrogj għarbel is-simboli ta' din il-ġrajja u jikteb: Elija u Eliżew “bil-mixi qasmu l-Ġordan: u dan kien kollu hlas u premju minhabba l-karità qawwija li kellhom lejn huthom li tant kienu fil-bżonn. Huma però biex setgħu jaqsmu l-ilmijiet korrenti tal-Ġordan, l-ewwel kellhom jirbhu u dan b'ferh spiritwali l-gibdiet qawwija tal-passjonijiet.”

Il-prova qawwija tad-deżert, id-dwejjaq u l-esperjenza tax-xejn tagħhom ippurifikaw u saffew waħda sew lil Elija, meta huwa halla l-imhabba ta' Alla hallieq u providenza tinvaduh (Elija) għal kollox. Mela Elija wera telqa shiħa f'Alla ta' Abraham, ta' Izakk u ta' Ġakobb.

Issa titkompla l-aħħar konversazzjoni bejn l-imghallem u d-dixxiplu: Waqt li kienu mexjin, Elija dar fuq Eliżew u qallu: “Itlobni x'għandi naghmillek qabel ma nittiehed minn hdejk” (2 Slat 2,9). Sa issa, beççeżżjoni tad-djalogu mal-armla, dejjem smajna kliem iebes hafna ħiereg minn fomm Elija. Issa waqt din il-konversazzjoni, il-

lingwaġġ inbidel hafna u sar helu, ġentili u li mess il-qalb ta' Eliżew, tant li sa fl-aħħar hassu maħbub anzi maħbub hafna u dan minn Elija, bniedem ta' karattru tassew iebes.

Bi probabbiltà l-aktar kbira, dejjem waqt is-servizz li sar bejniethom it-tnejn, Eliżew qatt ma kellu waqt fejn hassu daqshekk qrib u maħbub minn Elija! “Għidli, x'nista' naghmillek qabel ma jien se niġi mehud 'il bogħod minnek!” Imsaħħaħ minn dan il-kliem hekk ċar u fl-istess waqt helu u ta' konsolazzjoni, Eliżew talab id-doppju tal-ispirtu ta' Elija. Difatti f'dawk li huma mirakli, Eliżew għamel id-doppju ta' Elija. U dan forsi jgħagġibna xi ftit ukoll!



Meta Eliżew wasal biex talab id-doppju dan ifisser li huwa issa qed jistenna l-eredità doppja bhala l-iben il-primogenitu tiegħu. U dan fuq Dt 21,17. “Inti għandek tagħraf bhala l-primogenitu iben dik li giet mistmella u dan billi tagħtih id-doppju ta’ dak li tippossedi – għandek – għaliex huwa l-primizja tas-sahha tiegħek u lilu għalhekk tappartjeni l-primogenitura”. Eliżew mela għazel li jkun il-primogenitu ta’ Elija, mela jirċievi l-eredità spiritwali ta’ Elija.

Donnu jitlob hafna

B’mod l-aktar umli, Elija wassal lil Eliżew biex jinduna li hu talab hafna minn għandu. Il-Vulgata ittraduciet hekk: “*Rem difficilem postulasti*”, “inti tlabtni haġa diffiċli tassew”! Il-profeta Elija hass ruħu mbarazzat u mfixkel, għaliex Alla biss huwa l-Mulej li jagħti l-Ispirtu, kif ukoll għaliex minnu biss (Alla) jiddependi jekk din it-talba ta’ Eliżew titwettaqx jew le.

Wiehed ma jista’ qatt ikollu b’eredità l-Ispirtu bhala ġid ta’ din l-art. Alla però jista’ jgħarraf lil Eliżew jekk huwa hux tassew dak li se jiret l-ispirtu ta’ Elija jew le; għalkemm diffiċli: U qallu; ‘Haġa iebes tlabtni. Jekk tarani nittiehed minn hdejk, ikunlek hekk; jekk le, ma jkunlekx’ (2 Slat 2,10). Elija halla d-deċizzjoni f’idejn

il-Mulej imma fl-istess waqt offra sinjal lid-dixxiplu tiegħu.

Dan il-kliem flimkien mal-kuntest kollu, jfakkar f’dak li ġara waqt l-axxensjoni ta’ Ġesù lejn is-sema. L-appostli li raw lil Ġesù sejjer mehud lejn is-sema (Atti 1,9) saru eredi tal-ispirtu tiegħu.

“U ġara li huma u sejr in jimxu u jitkellmu, f’daqqa waħda karru tan-nar bi żwiemel tan-nar firidhom minn xulxin, u Elija tala’ s-sema fir-riefnu. Eliżew baqa’ jhares u jgħajjat: Missieri, Missieri, il-karru ta’ Israel u r-rikkieba tiegħu. U ma rahx iżjed; u qabad fi hwejġu u ċarrathom f’biċċtejn. Mbagħad ġabar il-mantar ta’ Elija li kien waqa’ minn fuqu u reġa’ lura u waqaf max-xatt tal-Ġordan” (2 Slat 2, 11-13).

L-interpretazzjoni:


Hawn għalhekk ta’ min jistaqsi: Kif għandna nifhmu dan “il-karru tan-nar u ż-żwiemel tan-nar” li fuqhom għeb Elija? Aktarx li din hija vizjoni ta’ Eliżew. B’għajnejh ta’ fidi kbira, waqt il-firda li kienet se ssehh tal-ġisem tal-imghallem kbir tiegħu huwa (Eliżew) ra l-glorja ta’ Alla li giet biex tiehdu magħha.

Mela ma hemm xejn sigur li Elija ma mietx. Din id-deskrizzjoni ġġib certezza

profonda ta’ fidi li kellu Eliżew. Elija tbiegħed sew biex imut waħdu fid-deżert. Hekk ukoll kif għamel Mosè, dan ma hasibx fit-tmiem iżda fil-laqgħa tiegħu ma’ Alla. Għalhekk ukoll sal-ġurnata tal-lum hadd għadu ma jaf fejn hu il-qabar ta’ Mosè (Dt 34,6; Ġuda ,8-9).

Ahna nafu li l-mewt ta’ hafna qaddisin giet raffigurata bhala laqgħa ta’ mħabba mal-glorja ta’ Kristu irxotat: Hekk Santa Katarina ta’ Sjena, waqt ir-recita tal-litanija tal-qaddisin kienet kontinwament tbaxxi rasha sinjal ta’ rispettt lejhom!

Min jgħix tassew il-fidi jikkontempla l-mewt tal-qaddisin bhala htif lejn is-sema u jaf jaraha mibdula. Min imbagħad ma għandux fidi, jara biss id-disfatta li tigi fuq il-bniedem flimkien mat-taqlib tal-agunija li tbeżża. U minn xi waħda minn dawn iż-żewġ toroq kulhadd għad irid jgħaddi.



Marcello Ghirlando

L-Ittra lil Filemon hija l-iqsar mill-ittri kollha ta' l-Appostlu Pawlu. Hija l-ittra l-aktar personali ta' Pawlu u l-unika li Pawlu kiteb b'idejh stess (v.19). Anke jekk hija miktuba lil Filemon, bhala persuna privata, hija anke ittra li giet mahsuba biex tinqara lill-komunità li

tingabar fid-dar ta' Filemon (v.2). Jidher li l-ittra trid tohrog ghad-dawl il-fatt li l-affarijiet 'personali' tan-nisrani imissu wkoll l-imgiba konkreta tieghu anke fil-komunita.

Pawlu għandu sentimenti delikati hafna f'din l-ittra, anke jekk juri li ma jridx itaqal lid-dixxipli tieghu bl-awtorita mogħtija lilu. Għalhekk ma jimponix: jitlob, jissuggerixxi u jheggeg b'delikatezza umana tal-għageb.


Probabbilment Pawlu kiteb din l-ittra minn Ruma jew Ċesarija. L-awtenticita ta' din l-ittra rament giet iddubitata - fl-ittra hemm il-lingwaegg, l-istil u l-qalb ta' Pawlu. Hija ittra li hija kontemporanja mal-Ittra

lill-Kolossin. Pawlu qed ibati l-habs. Id-destinatarju huwa persunaegg importanti fil-komunita ta' Kolossi, bniedem li kien gie konvertit minn Pawlu, meqjus ukoll bhala kollaboratur tieghu (v.1).

Ic-cirkustanzi tal-ittra nistghu nehduhom mill-itttra stess. Onesimu, ilsir ta' Filemon, kien arab. Meta jiltaqa' ma Pawlu jikkonverti u jsir kollaboratur ta' Pawlu (Kol 4:9). Pawlu jzommu mieghu u b'hekk tinholoq sitwazzjoni prekarja għaz-zmien: Pawlu kien zammu bla permess ta' Filemon u b'hekk seta' jitqies bhala kompliċi fil-ksur tad-dritt privat. Pawlu għalhekk jiddeciedi li jerga' jibghat lil Onesimu lil sidu. B'din l-ittra f'idejn Onesimu, Pawlu

jitlob lil Filemon biex jilqa' lill-ilsir tieghu bhala huh, anzi daqslikieku kien Pawlu nnifsu....Pawlu juri x-xewqa li Onesimu jerga' jintbagħat mieghu biex ikompli jghinu fix-xandir tal-Evangelju.

L-Ittra hija ta' interess kbir. Anke jekk Pawlu ma jittrattax direttament il-kwistjoni civili ta' l-iskjavitu, huwa jfakkar li fi Kristu Ġesù kulhadd huwa ugwali, fi Kristu m'hemmx hieles u anqas ilsir (ara: Gal 3:28); anzi, ilsiera u sidien iridu jinhabbu bejniethom (ara: Rum 12:10). Għandna zerriegħa mill-isbaħ li kellha tikber u turi li fil-Knisja, il-komunita l-gdida ta' Kristu l-Mulej, kulhadd huwa ugwali, kulhadd parti wahda minn fraternita universali.



X'qal Pawlu lil Filemon

L-Ittra hija qasira u nistgħu ngibuha kollha testwalment.


¹Pawlu, prigionier ta' Kristu Ġesù u hija Timotju lil Filemon sehibna l-ghaziż fix-xogħol, ²u lil oħtna Appja u lil Arkippu, suldat magħna, u lill-knisja li tingabar f'darek: ³Grazzja u sliem għalikom mingħand Alla Missierna u Ġesù Kristu.

⁴Niżzi ħajr dejjem lil Alla tiegħi u niftakar fik fit-talb tiegħi. ⁵Jiena smajt bil-fidi li għandek fil-Mulej Ġesù u l-imħabba tiegħek għall-qaddisin. ⁶Nitlob li

l-fidi li inti taqşam mal-oħrajn ikollha l-qawwa li twassal biex jingħaraf it-tajjeb kollu li hemm fina minħabba fi Kristu. ⁷Jiena fraħt ħafna u qawwejt qalbi bl-imħabba li għandek; għaliex, hija, il-qlub tal-qaddisin strieħu fik.

⁸Għalhekk iktar milli nikkmandak tagħmel li jenħtieg - kif nista' nagħmel b'wiċċi minn quddiem fi Kristu - ⁹jiena nitlobok, f'isem l-imħabba; jiena, Pawlu, raġel xwejjajh, u issa prigionier ta' Kristu Ġesù, ¹⁰qiegħed nitlobok bil-herqa għal ibni, li jiena nissilt fil-ktajjen,

għal Oneżimu, ¹¹dak li darba lilek ma kien jiswielek għal xejn, imma li issa jiswielna, kemm lili u kemm lilek. ¹²Jiena bghatthulek lura, lilu, bħallikeku bghatthulek qalbi stess. ¹³Xtaqt kieku żammejtu miegħi, biex, kif jien fil-ħabs għall-Evangelju, idur bija minflok hu. ¹⁴Iżda ma ridt nagħmel xejn mingħajr ma nara x'jidhirlek int, biex l-opra tajba tiegħek ma tkunx għamiltha bilfors, imma tkun hierga mill-qalb. ¹⁵Għandu mnejn li għalhekk hu telaq minn miegħek għal ftit, biex inti terga' tiksbu lura



għal dejjem, ¹⁶mhux iktar bhala l'sir, imma xi haġa iktar minn l'sir, bhala h'uk għażiż; għażiż fuq kollox għalija, imma kemm iktar għalik, skont id-dinja u skont il-Mulej.

¹⁷Int mela, jekk inti qalb wahda miegħi, ilqgħu bhallikieku kont jien! ¹⁸Jekk naqsek f'xi haġa jew jekk għandu jagħtik, ixhet kollox fuqi. ¹⁹B'idi stess qiegħed nikteb: "Jiena, Pawlu, inhallsek" - biex ma ngħidlekx li inti stess taf lilek innifsek lili. ²⁰Iva, hija, nitlobok, aghmilli dan il-pjaċir minhabba fil-Mulej. Serrahli qalbi fi Kristu.

²¹Ktibtlek għax jiena żgur li int tisma' minni, anzi jiena naf li se tagħmel aktar minn hekk. ²²Fl-istess hin hejjili kamra, għaliex nittama li bis-saħħa tat-talb tagħkom nerga' ningħata lilkom.

²³Iselli għalikom Epafra prigunier miegħi għal Kristu Ġesù; ²⁴Marku, Aristarku, Dema, Luqa, shabi fix-xogħol. ²⁵Il-grazzja tal-Mulej Ġesù Kristu tkun magħkom.

It-Taqsam tal-Ittra

Nistgħu naqsmu l-Ittra lil Filemon f'erba' partijiet: tislja tal-bidu fil-vrus 1-3; ringrazzjament u talba fil-vrus 4-7; it-talba ta' Pawlu lil Filemon fil-vrus 8-20 u



t-tislijiet tal-aħhar fil-vrus 21-25.

Fl-ewwel tlett ivrus Pawlu, li jiddeskrivi ruħu bhala prigunier ta' Kristu, u Timotju jawguraw grazzja u sliem minghand Alla u Sidna Ġesù lil Filemon, lil Appja u lil Arkippu.

Fil-vrus 4-7, Pawlu jrodd haġr lil Alla għall-fidi u l-imhabba li Filemon għandu għall-aħwa. Pawlu jitlob li l-fidi li Filemon jaqsam mal-oħrajn ikollha l-qawwa li tohrog għadawl it-tajjeb li jsir f'isem Ġesù Kristu. Pawlu jifrah bl-imhabba tal-kollaboratur tiegħu u għall-faraġ li hu qasam lill-aħwa.

Fit-tielet parti, il-vrus 8-20, Pawlu jistqarr li hu għandu l-libertà li jikkmandah dak li għandu jagħmel. Imma fil-vers 9 juri li jippreferi jitolbu f'isem l-imhabba għal ibnu Onesimu, li huwa nissel fil-ktajjen. Onesimu wasal għall-fidi fi Kristu fil-waqt li Pawlu kien qed ibati l-habs. Pawlu jgħid li Onesimu

darba kien jiswa lil Filemon, u issa fil-fatt huwa utli għat-tnejn li huma. Fil-fatt, Pawlu jibagħtu lura lil sidu imma daqsliekku bghatlu qalbu stess.

Fil-vrus 13-16, Pawlu jistqarr li kieku xtaq iżommu miegħu biex ikompli jdur bih fil-habs li huwa kien qed ibati minhabba l-Evangeliu. Imma pprefera li dan ma jagħmlux biex Filemon ma jkunx obligat jagħmel it-tajjeb bil-fors. Issa Filemon se jikseb lil Onesimu għal dejjem - iżda mhux aktar bhala l'sir, imma bhala xi haġa aktar minn l'sir, bhala h'uk l-għażiż, kemm skont id-dinja u kemm skond il-Mulej.

Fil-vrus 17-20, Pawlu jfakkar il-hbiberija bejnu u bejn Filemon u f'għieh din il-hbiberija jitolbu jilqa' lil Onesimu bhallikieku kien Pawlu nnifsu. Anzi, jekk hu naqsu f'xi haġa, jitolbu jixhet kollox fuqu. Pawlu jiggarantixxi din it-talba meta jistqarr: "B'idi stess qiegħed nikteb: Jiena Pawlu

nħallsek”. Imma jfakkru li hu nnifsu, Filemon, huwa debitor ma’ Pawlu għaliex hu fil-fatt kien nisslu fi Kristu Ġesù. Fil-vers 20 Pawlu għalhekk jitlob b’herqa: “Iva, hija, nitolbok, aghmilli dan il-pjaċir minħabba fil-Mulej. Serrahli qalbi fi Kristu”.

Fil-konkluzjoni, il-vrus 20-25, Pawlu juri l-fiduċja tiegħu li Filemon jisma’ minnu. Anzi, jaf li kien sejjer jagħmel hafna aktar minn hekk! Fil-vers 22 jitolbu ihejjilu kamra, bit-tama li bis-saħħa tat-talb tal-komunità hu jerga’ jinheles u jingħata lilhom.

Fil-vers 23 jibgħatlu t-tislijiet ta’ Epaфра, anke hu fil-ħabs ma’ Pawlu, flimkien mat-tislijiet ta’ Marku, Aristarku, Dema, Luqa, kollha šhabu fix-xogħol. U Pawlu jagħlaq

billi jawgura “Il-grazzja ta’ Ġesù Kristu tkun magħkom”.

Xi konsiderazzjonijiet

Din l-ittra tista’ tghinna nagħmlu xi ftit konsiderazzjonijiet rigward l-awtorità appostolika u kif Pawlu jużaha b’mod ġust u rett.

Fil-vers 8 Pawlu jistqarr li kellu l-awtorità fi Kristu li jikkmanda lil Filemon dak li kellu jagħmel. Fil-vers 9, imbagħad, iġid li jippreferi jitolbu f’isem l-imħabba. Fil-vers 14 imbagħad iġib il-motivazzjoni ta’ din id-deċizzjoni tiegħu: ma riedx iġagħlu jagħmel it-tajjeb. Għalhekk jidher li l-appostlu għandu l-awtorità biex jikkmanda lil min jemmen fi Kristu fuq kif għandu jġib ruħu; imma meta din

il-ħaġa għandha x’taqsam fl-għemil tat-tajjeb, huwa jaf li ma jistax iġiegħel bilfors għax inkella il-ħaġa tajba ma tibqax tajba. Issir xi ħaġa ta’ bilfors u li ma ssirx bl-imħabba. Huwa proprju għalhekk li Pawlu jagħraf tajjeb jitlob f’isem l-imħabba, is-sentiment li ċertament iwassal għat-tajjeb. Interessanti ninnutaw kif Pawlu huwa konxju li, veru għandu l-awtorità li jikkmanda, imma din l-awtorità hija limitata mil-libertà ta’ kuxjenza ta’ min jemmen. Quddiem dan il-ħelsien interjuri li Alla jagħti lil kull bniedem b’grazzja naturali, anke l-awtorità appostolika ma tistax tuża l-forza, imma trid tilbes l-imħabba divina biex il-kelma mogħtija tiġi milqugħa.





Fil-vers 16 Pawlu jistqarr li kien qed jibgħat lil Onesimu, mhux aktar bhala ilsir, imma bhala wiehed mill-aħwa. Imma Onesimu huwa ilsir ta' Filemon minkejja dan. Għalhekk irridu ninterpretaw il-kliem ta' Pawlu. Bil-fidi fi Kristu, kemm l-ilsir Onesimu u kemm is-sid, Filemon, għandhom l-istess dinjità ta' wlied Alla. Bejniethom ma hemmx aktar differenza, il-għaliex fi Kristu saru aħwa ta' xulxin. Imma l-kundizzjoni soċjali tibqa' differenti. Onesimu huwa dipendenti minn Filemon, is-sid. Dan ifakkarna li l-fidi m'għandhiex l-iskop li tbiddel il-kundizzjoni soċjali ta' min jemmen, imma

toffri lil kulhadd il-filjolanza divina biex kulhadd, mingħajr distinzjoni ta' xejn, jista' jilqa' d-don tal-fidwa. Għal din ir-raġuni Pawlu jerga' jibgħat lura lil Onesimu bhala ilsir lil sidu; u jagħmlu mingħajr tfixkil il-għaliex jaf li Onesimu, l-ilsir, fil-fidi huwa ħieles. U jitlob lil Filemon biex jerga' jilqgħu mill-gdid fid-dipendenzi tiegħu għax jaf li fil-fidi se jqisu ugwali għalih innifsu, in kwantu huh fi Kristu.

Fil-vrus 18-19 Pawlu joffri eżempju sabiħ ta' onestà morali. Ma jordnax lil Filemon biex jikkancella d-djun ta' Onesimu, imma jgħid li huwa nnifsu huwa

dispost li jhallas biex iġhin lil Onesimu. Pawlu juri li hu onest. Ma jgibx ruħu daqsliekeku kien is-sid tal-beni ta' Filemon, imma jagħraf dak li huwa dovut lilu skont il-gustizzja u skont id-dritt komuni tal-bnedmin. Skont dan id-dritt, min jagħmel id-dejn irid iħallsu u jrodd lura dak li jkun issellef. B'hekk Pawlu jagħraf li l-awtorità appostolika tiegħu ma tagħtihx dritt fuq il-beni tal-oħrajn; b'hekk jiddikjara r-rieda tiegħu li jgħin lil Onesimu b'għidu stess billi jhallas id-dejn. Bil-karità divina jwettaq dak li huwa tajjeb skont il-gustizzja u d-dritt uman.

Fid-dawl ta' din l-Ittra rridu nagħmlu konsiderazzjoni oħra rigward l-iskjavitù, problema li l-ewwel Insara kellhom ukoll jaffrontaw meta wiehed jiftakar li kienu ħafna l-iskjavi li kienu laqgħu l-Kristjaneżmu. Jidher li f'1 Kor 7: 17-24 kien twieled moviment ta' emancipazzjoni mill-iskjavitù. Lill-Korintin Pawlu jkellimhom mir-realtà l-ġdida li jgħib it-twemmin fi Kristu: "Dak li kien ilsir meta sejjahl u l-Mulej, issa hu bniedem ħieles fil-Mulej. Hekk ukoll, jekk wiehed kien imsejjah meta kien ħieles, issa hu lsir ta' Kristu" (1 Kor 7:22). Pawlu jhalli l-bieb miftuħ lill-ilsiera biex jiksbu anke l-liberta' soċjali fil-vers 21: "Kont ilsir meta kont imsejjah, tħabbilx rasek; ehles jekk tista', imma fittex l-aħjar".

Il-ħsieb ta' Pawlu jidher anke ċar fl-Ittra lil Galatin 3:28: "Issa ma hemmx iżjed Lhudi u anqas Grieg, ma hemmx ilsir u anqas ħieles, ma hemmx raġel u anqas mara; għax intom ilkoll haġa waħda fi Kristu Ġesù". Huwa għalhekk irrelevant, fid-dawl tal-fidwa fi Kristu Ġesù, intix ilsir jew ħieles anke jekk Pawlu jagħraf li jeżiżtu barrieri soċjali, reliġjużi u kulturali sakemm qegħdin fid-dinja.

Mhux ta' b'xejn allura li fl-Ittra lil Filemon Pawlu jagħmel appell għall-valuri nsara tal-fraternità u tal-imħabba... filwaqt li, kif rajna, iħalli d-deċiżjoni lil Filemon iħallix ħieles lil Onesimu biex ikun ta' qadi għal Pawlu fil-missjoni tal-evanġelizzazzjoni.

Jidher li b'hekk Pawlu jinsisti fuq bidla tal-qalb fir-relazzjonijiet interpersonali aktar milli bidla soċjali tal-istituzzjoni. Juri li l-Kristjaneżmu jmur fil-qalba tal-isfidi soċjali u jlaqqamhom fil-valuri veri, xhieda ta' Ġerusalem il-ġdida li hija l-indirizz aħħari tal-bnedmin li jemmu u jgħixu fi Kristu Ġesù.



PLURIFORMITÀ TAL- KARIŻMI FIL-KNEJJES PAWLINI

Rev Dr Martin Micallef OFM Cap

Kelma importanti fl-użu tal-vokabularju ta' San Pawl hija "il-Knisja" - bil-Grieg: *ekklesia*.¹ San Pawl jindirizza l-ittri b'mod speċifiku lill-"Knisja ta' Tessalonika";² lill-"Knisja... li qiegħda f'Korintu";³ u lill-"knejjes f'Galazja,"⁴ filwaqt li b'mod regolari jirreferi "għall-knejjes kollha."⁵

Jidher li dan l-Appostlu ha din il-kelma mit-Testment il-Qadim, fejn il-kelma *ekkleisia* tintuża daqs 100 darba fis-LXX, bi traduzzjoni għall-Kelma Lhudija *qahal*, “gemgħa.”⁶ Waħda mit-tixbihat li San Pawl imbagħad juża biex jitkellem dwar il-Knisja hija dik tal-“għisem ta’ Kristu”⁷ - bil-Grieg: *soma Christou* - meqjusa bħala t-tixbiha teologika dominanti fl-ekkleżjologija ta’ San Pawl.⁸ F’dan l-artiklu se naraw kif f’Rum 12:4-8 u 1 Kor 12:4-28,⁹ San Pawl juża fit-tul it-tixbiha tal-għisem ta’ Kristu għall-Knisja, filwaqt li jintroduci wkoll il-kuncetti ta’ karizma/don – bil-Grieg: *charismata* - biex jirreferi għar-riżultat ta’ azzjoni mogħtija b’xejn jew aħjar bħala rigal ta’ Alla lil xi hadd.

Il-membri tal-għisem

Bhalma l-għisem għandu bosta membri bil-funzjoni partikulari tagħhom, hekk ukoll fil-Knisja. Hekk jurina San Pawl fil-lista tal-karizmi li jsemmi f’Rum 12:6-8. Din il-lista li nsibu hawnhekk mhijiex waħda kompluta jew sistematika, imma biss eżemplari. Minkejja dan, nistgħu ngħidu li d-doni msemmija hawn kienu relevanti u biżżejjed biex jinfurzwaw il-prinċipji regulatorji li jissemmev fil-vv.3-5.¹⁰ Il-lista tinkludi d-don *tal-profezija* - bil-Grieg: *propheteian*; *tal-*

ministeru/qadi - bil-Grieg: *diakonian*; *tat-tagħlim* - bil-Grieg: *didaskon*; *tat-thegġig* - bil-Grieg: *parakalon*; *tat-tqassim* - bil-Grieg: *metadidous*; *tal-awtorità* - bil-Grieg: *proistamenos*; *tal-ħniena* - bil-Grieg: *eleon*. Hekk naqraw f’Rum 12:6-8 - “Jekk għandna d-don tal-profezija, ha nħaddmuh skont il-qies tal-fidi; jekk għandna d-don tal-ministeru, ha nservu; min għandu d-don tat-tagħlim, ha jgħallem; min id-don tat-thegġig, ha jhegġeg; min id-don tat-tqassim, ha jqassam b’idejh miftuha; min għandu l-awtorità fuq l-oħrajn, ha jmexxi bil-herqa; min id-don tal-opri tal-ħniena, ha jagħmel dan bil-ferħ.”

Hu kważi impossibbli li nimmarkaw beżattezza l-funzjoni ta’ kull wiehed minn dawn “id-doni” jew “karizmi” u d-differenzi ta’ bejniethom, għalkemm nistgħu niddistingwu bejn id-doni/karizmi f’rabta mal-Kelma, jiġifieri, *il-profezija*, *it-tagħlim*, *it-thegġig u l-ħniena* mid-doni/karizmi li jidhru aktar “amministrattivi,” jiġifieri, *il-qadi u t-tqassim*. Hemm imbagħad daww id-doni/karizmi ta’ karattru aktar deċiżiv jew awtorevoli, anke jekk dawn jokkupaw l-aħħar post f’din il-lista li jagħti San Pawl, jiġifieri, *l-awtorità*. Hu x’inhu l-każ, jidher li l-aktar haġa importanti hi li wara dawn il-ministeri jkun hemm imhabba sinciera:

“qisu li l-imhabba tagħkom ma tkunx wiċċ b’iehor - bil-Grieg: *he agape anypokritos*” (Rum 12:9).



Il-karizma/don tal-Profezija

L-ewwel fil-lista ta’ karizmi/doni li nsibu f’Rum 12, San Pawl iqiegħed id-don tal-*profezija* li tissemma hawn biss fl-Ittra lir-Rumani, minkejja li l-appostlu jqis din il-karizma bħala waħda mill-aktar doni spiritwali importanti.¹¹ Diġà fl-Ewwel Ittra lit-Tessalonkin, San Pawl iwissi: “Tmaqdrux il-profezija.”¹² F’1 Kor 12:28¹³ il-Profeti jiġu wara l-Appostli. Jista’ jkun li f’Rum 12 San Pawl iqiegħed il-profeti l-ewwel fil-lista u allura jagħti importanza kbira lil din il-karizma, minhabba li hu kien iqis

il-funzjoni ta' din il-karizma bhala wahda li tibni l-gisem ta' Kristu.¹⁴

Il-hidma tal-profeti msemija hawn ma kinetx tikkonsisti filli xi hadd ihabbar il-futur,¹⁵ imma pjuttost li jitkellem f'isem Alla u jikxef dak li hemm moħbi fil-qlub.¹⁶ F'dan is-sens, il-karizma tal-profezija tirreferi għall-funzjoni li xi hadd kien jirċievi sabiex jikkomunikar-rivelazzjonijiet tal-verità ġejjin minn Alla. Il-prinċipju li kellu jirregola l-karizma tal-profezija kien "li nħaddmuh skont il-qies tal-fidi."¹⁷ Ir-referenza għall-fidi hawn għandha tiftiehem

fis-sens oġġettiv tal-verità rivelata u emmnuta.


Il-karizma/don tal-ministeru

It-tieni karizma li jsemmi San Pawl f'Rum 12:7 huwa *il-ministeru*. Mhuwiex faċli ngħidu eżattament x'kien qed ifisser San Pawl bil-kelma *diakonia* hawnhekk, tradotta bil-Malti bhala *ministeru*. Il-kelma tista' tfisser xi ministeru jew servizz partikulari, bħalwa naqraw fl-Atti 6:2 fejn jissemma l-ministeru tal-qadi fl-imwejjed; inkella l-amministrazzjoni ta' għajjnuna materjali lill-

membri tal-komunità,¹⁸ jew servizz generiku li jinkludi fih il-mezz kif tinbena l-komunità kif jikteb San Pawl meta jitkellem fuq il-ministeru tiegħu stess.¹⁹ Xi studjużi iżda jzidu li hawnhekk San Pawl kien qed jirreferi għall-ministeru tal-Kelma filwaqt li jsejjaħ dan il-ministeru bhala wiehed li jsir mill-appostli.²⁰

Il-karizma/don tat-tagħlim

It-tielet fil-lista tal-karizmi li jsemmi San Pawl f'Rum 12:7 huwa d-don tat-tagħlim. F'dan ir-rigward, Rum 12:7 taqbel mal-lista tal-karizmi elenkati wkoll f'1 Kor



12:28. Filwaqt li fl-ewwel żewġ karizmi, l-apostlu juża t-termini “profezija” u “ministeru,” hawnhekk huwa juża terminu aktar konkret. Fil-fatt fil-ħames funzjonijiet li għad baqagħlu jsemmi San Pawl jitkellem f’termini ta’ *persuni* li jhaddmu xi doni/karizmi.

L-Appostlu jqis lilu nnifsu bħala wiehed minn dawk li kienu mogħnija b’din il-karizma.²¹ *Ho didaskon* huwa xi hadd li jgħallim il-katekeżi²² jew inkella jinterpretja l-Iskrittura. Fiż-żewġ każi din il-karizma tat-tagħlim hija marbuta mal-komunikazzjoni tat-tagħrif dwar il-Mulej Alla u r-rieda tiegħu.²³

Il-karizma/don tat-theġġig

Ir-raba’ fil-lista tal-karizmi msemmija f’Rum 12:8 hija t-theġġig. Skont xi wħud, din il-karizma tirreferi għal dawk li fil-komunità kienu meqjusin bħala l-missirijiet spiritwali li bit-theġġig u l-faraġ ta’ kliemhom setgħu jmexxu l-membri fil-hajja komuni ta’ bejniethom.²⁴ B’din il-karizma mfissra bil-kelma *paraklesis* San Pawl wisq probabbli kien qed jifhem pariri jew istruzzjonijiet fl-imgħiba etika.²⁵

Il-karizma/don tat-tqassim

Il-ħames fil-lista tal-karizmi msemmija f’Rum 12:8 hija l-karizma tat-tqassim – bil-Grieg: *metadidomai*. Xi




drabi din il-karizma hija mfissra f’siltiet oħra bħala d-don li tagħti xi haġa b’id miftuħa jew mill-qalb, jiġifieri b’generożità.²⁶ F’kelma oħra din il-karizma titfisser fit-tqassim mill-gid tiegħek mal-oħrajn.²⁷ Ghalkemm ħafna mill-kummentarji jzommu din il-pożizzjoni, hemm min jirreferi hawn għall-ghoti tad-doni spiritwali kif ukoll għall-hwejjeġ materjali.²⁸ F’dan il-każ, din il-karizma rridu nqabbluha mal-użu tal-istess kelma *metadidonai* li San Pawl juża wkoll f’Rum 1:11 met jikteb – “Nixtieq ħafna narakom u naqsam magħkom id-doni spiritwali biex inwettaqkom” u ma’ 1 Tess 2:8 fejn naqraw: “Ahna għożżejnietom hekk li ridna naqsmu magħkom mhux biss l-Evangeliu ta’ Alla imma wkoll hajjitna stess, daqskemm ħabbejnietom.” Studjużi oħra iżda jinsistu li *metadidonai* tissemma f’sens aktar wiesgħa fejn li “tati lill-foqra” b’mod illi tista’ tiġi tradotta “jekk xi hadd

se jikkomunika l-għana tal-Evangeliu, ħa jagħmel dan b’semplicità, jiġifieri mingħajr ma joqgħod jiftaħar.”²⁹

Il-karizma/don tal-awtorità

Is-sitt karizma fil-lista li nsibu f’Rum 12:8 hija “l-awtorità fuq l-oħrajn.” Il-kelma użata bil-Grieg hawnhekk *ho proistamenos* litteralment tfisser xi hadd li qiegħed fir-ras jew li jippresiedi u jmexxi u allura San Pawl kien qed jirreferi għal dawk li kellhom xi sehem fit-tmexxija tal-Knisja.³⁰ F’1 Kor 12:28 din il-karizma hija mogħtija l-isem ta’ “treġġija.” Xi studjużi jiġbdu l-attenzjoni għall-fatt li San Pawl ma jqisx din il-karizma bħala xi uffičju ta’ persuna waħda. Hekk juruna siltiet oħra fejn it-tmexxija tal-komunitajiet insara kienet timplika numru ta’ persuni,³¹ anke jekk hawnhekk l-apostlu juża s-singular mingħajr



ebda referenza għan-numru ta' dawk li setgħu jeżercitaw din il-kariżma. Minflok, San Pawl ihegġeġ sabiex min għandu din il-kariżma “jmexxi bil-herqa” jew biż-żelu. Imma forsi l-aktar haġa kurjuża hawnhekk hija l-ordni li fiha tissemma din il-kariżma, fejn San Pawl iħalli l-awtorità kważi għall-aħħar post fil-lista tal-kariżmi li jiffurmaw il-gisem ta' Kristu.

Il-kariżma/don tal-ħniena

Is-seba' u l-aħħar kariżma li jelenka San Pawl f'Rum 12:8 hija l-ħniena. Il-persuna li jwettaq opri ta'

ħniena – bil-Grieg: *ho eleon* – huwa bħas-Samaritan it-Tajjeb. Xi studjużi jaraw f'din il-kariżma rifless ta' dak li naqraw fil-ktieb ta' Tobija,³² għalkemm l-użu ta' din il-kariżma f'Rum 12:8 tista' tirreferi għal kull xorta ta' għemejjel ta' karità bħal ngħidu aħna, ddu bil-morda, tidfen il-mejtin, u li tipprovdi lill-ħabsin il-bżonnijiet tagħhom. Lil min hu mogħni b'din il-kariżma, San Pawl ihegġu biex “jagħmel dan bil-ferh.” Il-mod mela kif inwettqu dan, hu importanti daqs l-att fiħ innifsu.

Ministeri fil-Knisja?

Meta nqisu din il-lista, xi studjużi jikkonkludu li hawnhekk għandna referenza għal xi tip ta' ministeri fil-knejjes ta' San Pawl,³³ filwaqt li studjużi oħra iżda jichdu dan.³⁴ Dawn tal-aħħar ifakkruna kif San Pawl ma jsemmi xejn pereżempju fuq l-isqfijiet, il-presbiteri, u djakni fl-Ittra lir-Rumani. Minkejja dan, E. Käsemann isostni li hawnhekk mhux biss għandna l-etika ta' komunità imma wkoll l-istadji tal-ordni jew struttura ta' komunità.³⁵ L-impressjoni li nieħdu hija li filwaqt li ċertament f'din l-Ittra jissemmew persuni mimlija bl-Ispirtu li hadmu ma' San Pawl f'Ruma,³⁶ min-naħa l-oħra ma jidhrix li hemm xi mexxejja għolja jew figuri appostoliċi li San Pawl hass li kellu jitratta magħhom hawnhekk.³⁷ Filwaqt li ngħidu dan iżda, ir-referenza għall-“mexxejja” hawn tindika li l-knisja f'Ruma ma kinetx nieqsa minn mexxejja li kellhom iħaddmu l-awtorità bl-imħabba u b'żelu.

Il-lista tal-kariżmi f'1 Kor 12

Il-lista ta' dawn id-doni/kariżmi li San Pawl jagħti f'Rum 12:6-8 insibuha mill-gdid f'1 Kor 12 imma din id-darba bi struttura aktar elaborata fuq it-tixbiha tal-gisem: “Bħalma l-gisem hu

wiehed u fih hafna membri, u l-membri kollha tal-ġisem, għad li huma hafna, jagħmlu ġisem wiehed, hekk ukoll Kristu. Għax aħna wkoll, ilkoll tgħammadna fi Spirtu wiehed biex nagħmlu ġisem wiehed, sew Lhud u sew Griegi, sew ilsiera u sew ħielsa, u lkoll xrobna minn Spirtu wiehed.”³⁸ L-enfasi li jagħti hawn San Pawl hija fuq l-istess Spirtu li jagħti l-ħajja lil dan il-Ġisem: “Hemm diversi doni, imma l-istess wiehed hu l-Ispirtu; hemm diversi ministeri, imma l-istess wiehed hu

l-Mulej; hemm diversi ħidmiet, imma l-istess Alla, li jaħdem kollox f’kulhadd ... Dan kollu jaħdmu l-istess Spirtu wiehed, li jqassam lil kull wiehed kif jogħġbu.”³⁹

F’dan il-kapitlu 12 ta’ l-Ewwel Ittra lill-Korintin, San Pawl jagħti lista doppja tal-“ministeri” jew karizmi. Fl-ewwel lista li huwa jippreżenta fil-versi 7-10 nosservaw din l-ordni: (i) Lil wiehed (jingħata) kliem l-għerf mill-istess Spirtu (v.7); (ii) Lill-ieħor il-kelma tas-sapjenza mill-istess Spirtu (v.8); (iii) Lill-ieħor

il-fidi mill-istess Spirtu (v.9); (iv) Lill-ieħor id-don tal-fejqa mill-istess Spirtu (v.9); (v) Lill-ieħor is-setgħa tal-mirakli (v.10); (vi) Lill-ieħor id-don tal-profezija (v.10); (vii) Lill-ieħor id-don tal-għażla ta’ l-ispirti (v.10); (viii) Lill-ieħor diversi ilsna (v.10); (ix) Lill-ieħor it-tifsir ta’ l-ilsna (v.10).

Forsi nistgħu naqsmu din il-lista fi tliet kategoriji. L-ewwel tliet karizmi huma d-doni marbutin mal-kelma: il-messaġġ tal-għerf, ta’ għarfien u ta’ fidi (vv. 8-9). It-tieni doni jiġbru flimkien



in-numru 4 u 5 f'rabta mal-fejqan u l-mirakli (vv. 9-10). It-tielet dawk id-doni li jgħbru flimkien in-numru 6 sa 9 li jsemmu mill-ġdid il-funzjonijiet marbutin mal-kelma iżda b'awtorità: titkellem *f'isem* Alla, *dixxerniment* tal-ispirtu, titkellem b'isna differenti jew *interpretazzjoni* tal-ilsna (v.10).

Mhuwiex ċar jekk nistgħux nistabilixxu parallelizmu bejn din il-lista u dik li nsibu f'Rumani 12. Forsi aktar importanti hu li nagħrfu *ż-żewġ* frazzijiet li jinkwadraw din il-lista u li jiffurmaw *inclusio* bibliku, jgħifieri kelma jew tema li tissemma fil-bidu u fl-aħħar ta' silta u li allura tati sens ta' unità lis-silta partikulari.

Fil-bidu tal-paragrafu, jgħifieri f'1 Kor 12:4-6 San Pawl jirrepeti: (i) doni (bil-Grieg: *charismaton*) differenti, imma Spirtu wiehed (v.4); (b) ministeri (bil-Grieg: *diakonion*) differenti, imma Mulej wiehed (v.5); (c) hidmiet (bil-Grieg: *energmaton*) differenti, imma Alla wiehed (v.6). Fl-aħħar tal-paragrafu, imbagħad insibu xi haġa simili meta naqraw: “Dan kollu jaħdmu l-istess Spirtu wiehed, li jqassam lil kull wiehed kif joghġbu” (1 Kor 12:11).

It-tieni lista ta' “ministeri” li San Pawl jagħtina f'din l-istess Ittra f'1 Kor 12:28-31 hija aktar teknika minn dik ta' qabilha. San Pawl

hawn jintroduċi din il-lista bil-kliem: “Lil xi wħud Alla qeghedhom fil-Knisja ...” u immedjatament iġhaddi għal din il-lista li donnha hija intenzjonata aktar sabiex tistabilixxi “gerarkija” fil-“Knisja” kif juru dawn l-avverbji (l-ewwel, it-tieni, it-tielet): “*fl-ewwel post* bhala appostli, *it-tieni bhala* profeti, *it-tielet bhala* għalliema. Imbagħad id-don tal-mirakli, imbagħad id-don tal-fejqan, l-għajnuna, it-treġija, u d-don tal-ilsna diversi.”⁴⁰

Mill-ġdid hawnhekk donnu li nistgħu nikklassifikaw din il-lista ta' “ministeri” fi tliet kategoriji: il-ministeri “tal-kelma;” il-ministeri tal-“assistenza” li jinkludu, mirakli, fejqan, eċċ; u l-ministeri ta' “awtorità.” B'dan il-mod, għandna skema kwazi identika għal dik li nsibu fl-Ittra lir-Rumani. Bhal-lista tal-kariżmi li nsibu f'Rumani 12, hawn ukoll forsi mhux b'koincidenza li l-“awtorità” hija mqiegħda fl-aħħar tal-lista, anke jekk il-kelma bil-Grieg użata hawn mhijiex l-istess bhal dik użata f'Rumani 12.

Jista' jkun li r-raġuni għal dan hija li f'komunitajiet żgħar bhal ma kienu dawn il-komunitajiet imwaqqfa minn San Pawl jew f'relazzjoni miegħu, kien hemm inqas bżonn ta' deċiżjonijiet awtoritarji. Imma din il-ħaġa xorta tispikka, mhux biss

minhabba li San Pawl innifsu jintroduċi f'din il-lista dawk l-avverbji ġerarkici (l-ewwel, it-tieni, it-tielet), imma wkoll minhabba l-mod kif huwa qiegħed “it-treġija” mad-“don ta' ilsna diversi,” kariżma li San Pawl ftit jagħtiha importanza kif naqraw f' 1 Kor 14.


Konkluzjoni

Mill-ġdid, il-lista tal-ministeri f'1 Kor 12 tagħlaq bl-istess nota li nsibu wara l-lista f'Rumani 12, għalkemm fil-każ ta' 1 Kor din in-nota hija itwal. F'din in-nota San Pawl jurina li x-xogħol strutturali veru tal-Knisja hija l-imħabba. Huwa għalhekk li wara dan il-kapitlu 12, San Pawl jagħtina l-Kantiku tal-imħabba mifrux fuq il-kapitlu 13. Hu x'inhu l-ministeru li xi hadd igawdi fil-Knisja, mingħajr l-imħabba dak il-ministeru m'għandu l-ebda valur. Huwa għalhekk li fil-bidu ta' dan il-Kantiku, San Pawl għal tliet darbi jirrepeti l-istess frazi: “Li kieku kont bla ma kelli l-imħabba” bil-konsegwenzi kollha negattivi “kont inkun qisni strument tar-ram iżarżar jew platti jċekċku”;⁴¹ “ma kont inkun xejn”;⁴² “xejn ma jkun jiswieli ta' ġid.”⁴³ Mhux il-profesija jew l-għerf⁴⁴ lanqas li tagħmel il-mirakli,⁴⁵ lanqas kwalinkwe xogħol ta' karità,⁴⁶ imma dak li jgħodd hu l-imħabba.

Referenzi

- 1 Fl-Ittri tiegħu, San Pawl juża l-kelma ekklesia 62 darba, l-aktar f'Ewwel Ittra lill-Korintin. Fuq dan ara James D.G. Dunn, *The Theology of Paul the Apostle* (Edinburgh: T&T Clark, 1998), 537, n.15.
- 2 1 Tess 1:1; 2 Tess 1:1.
- 3 1 Kor 1:2; 2 Kor 1:1.
- 4 Gal 1:2.
- 5 Ara Rum 16:4, 16; 1 Kor 4:17; 7:17; 11:16; 14:34; 2 Kor 8:18, 19, 23-24; 11:8,28; 12:13; Fil 4:15.
- 6 Ara perezempju Num 16:3; Dewt 23:1-3; 1 Kron 28:8; Neh 13:1. Ara Dunn, *The Theology of Paul the Apostle*, 537. San Pawl jitellem mill-Knisja permezz ta' numru ta' termini hafna minnhom mehudin mit-Testment il-Qadim. Huwa jsejjah lil dawk li jemmnu bhala "qaddisin" - bil-Grieg: hoi hagioi. Ghal San Pawl dawn il-persuni huma dawk li jinsabu "fi Kristu" - bil-Grieg: en Christo. Ara 1 Kor 1:2; Fil 1:1.
- 7 Ara Herman N. Ridderbos, Paul: An Outline of his Theology (Grand Rapids: Eerdmans, 1975), 327. L-użu ghal din it-tixbiha fl-Ittri ta' San Pawl ivarja u mhuwiex wiehed uniformi. San Pawl jikteb: "il-hobz li naqsmu m'huwiex ghaqda mal-gisem ta' Kristu?" (1 Kor 10:16); "Bhalma l-gisem hu wiehed u fih hafna membri ... hekk ukoll Kristu" (1 Kor 12:12); "Intom il-gisem ta' Kristu, u kull wiehed minnkomm membru tiegħu" (1 Kor 12:27); "Hekk ahna gisem wiehed fi Kristu" (Rum 12:5).
- 8 Ara Rum 12:4-5. San Pawl juża l-istess tixbiha f'1 Kor 10 meta jaffacja nuqqas ta' ftehim u abbuż fl-ikla tal-Mulej, u f'1 Kor 12 meta jaffacja mistoqsijiet dwar il-qima fil-gemghat tal-Korintin. L-istess tixbiha nsibuha wkoll użata fl-Ittri post-Pawlina. Ara Kol 1:18, 24; 2:19 u 3:15; Efes 1, 22-23; 2:15-16; 4:4, 12, 15-16.
- 9 Ara wkoll Efes 4:7.16. Ir-rabta Pawlina mal-Ittra lill-Efesin hija diskussa hafna mill-istudjużi, u nistgħu ngħidu li l-ekkleżjologija tagħha hija hafna differenti minn dik ta' 1 Korintin. Filwaqt li din tal-aħħar titkellem aktar dwar komunità ekkleżjali u lokali, f'Efesin insibu vizjoni teologika għolja u elaborata tal-Knisja Universali pprezentata bhala l-għarusa bla tebgħa ta' Kristu, il-Ġisem ta' Kristu, il-milja tat-totalità ta' Kristu (Efes 1:20-23). Xejn minn dan ma naqraw f'1 Kor.
- 10 Fuq dan il-punt ara John Murray, *The Epistle to the Romans. The New International Commentary on the New Testament* (Grand Rapids/Michigan: Eerdmans, 1968), 121-122.
- 11 Ara 1 Kor 12:10-11.
- 12 1 Tess 5:20. Ara wkoll, 1 Kor 12:10, 28; 13:2; 14:1,3-6, 24, 39; 1 Tim 4:14.
- 13 Ara wkoll Efes 4:11.
- 14 Ara Ben Witherington III, *Jesus the Seer: The Progress of Prophecy* (Peabody: Hendrickson, 1999), 293-328.
- 15 Ghalkemm l-ufficju ta' Profeta ma kienx ristrett għat-thabbir tal-grajjiet fil-futur, din kienet ukoll prerogattiva tal-profeta kemm-il darba l-Mulej joghghbu jirrivellu l-grajjiet li kellhom isehhu. Ara Atti 21:10-11.
- 16 Ara 1 Kor 14:24-25. Ara wkoll Joseph A. Fitzmyer, *Romans. The Anchor Bible 33* (London: Geoffrey Chapman, 1993), 647.
- 17 Rum 12:6.
- 18 Ara Rum 15:25, 31; 1 Kor 16:15; 2 Kor 8:4.
- 19 Ara Rum 11:13; 1 Kor 12:5; 2 Kor 4:1; 11:8.
- 20 Ara Atti 6:4; 20:24; 21:19; 2 Kor 4:1; 5:18; 6:3. Ara Murray, *The Epistle to the Romans*, 123-124. Filwaqt li Murray iżomm din il-pożizzjoni huwa xorta wahda jikkonkludi li ma nistgħux inkunu ċerti li San Pawl kellu dan il-ministeru f'moħhu hawnhekk.
- 21 Ara 1 Kor 4:17.
- 22 Ara 1 Kor 14:19; Gal 6:6.
- 23 Ara r-referenzi li jagħmel Fitzmyer, *Romans*, 648.

- 24 Ara ibid.
- 25 Ara 1 Tess. 5:11; Fil 2:1.
- 26 Ara 2 Kor 8:2; 9:11,13.
- 27 Ara Lq 3:11; Efes 4:28.
- 28 Ara Fitzmyer, Romans, 648.
- 29 Ara W.C. van Unnik, "The Interpretation of Romans 12:8: ho metadidous en haploteti," in *On Language, Culture, and Religion*. In Honor of Eugene A. Nida, ed. M. Black and W.A. Smalley (The Hague, Paris: Mouton, 1974), 169-183.
- 30 Ara 1 Tess 5:12; 1 Tim 5:17.
- 31 Ara pereżempju Atti 15:2,4,6,22,23; 16:4; 20:17, 28.
- 32 Ara wkoll, Fitzmyer, Romans, 648.
- 33 Hekk pereżempju fir-rigward tal-kariżma tat-tagħlim Udo Scnelle, *Apostle Paul: His Life and Theology*, trans. M. Eugene Boring (Grand Rapids, Michigan: Baker Academic, 2005), 572, iżomm li hawnhekk qegħdin nitrattaw ma' uffiċju partikulari fil-Knisja.
- 34 Ara C. K. Barrett, *The Epistle to Romans*. *Blacks' New Testament Commentary* (Peabody: Hendrickson, 1991), 219.
- 35 Ernest Kasemann, *Commentary on Romans* (Grand Rapids: Eerdmans, 1980), 332.
- 36 Ara Rum 16.
- 37 Ara M.Y. MacDonald, *The Pauline Churches* (Cambridge: Cambridge University Press, 1988), 60.
- 38 1 Kor 12:12-13.
- 39 1 Kor 12:4-6.11.
- 40 1 Kor 12:28-29.
- 41 1 Kor 13:1.
- 42 1 Kor 13:2.
- 43 1 Kor 13:4.
- 44 Ara 1 Kor 13:2a.
- 45 Ara 1 Kor 13:2b.
- 46 Ara 1 Kor 13:3.



Noel Muscat ofm

Traduzzjoni u adattament tal-artiklu ta' J.M. SAUGET,
Maria Egiziaca, in Bibliotheca Sanctorum, Roma 1967, Vol. VIII, 982-991

Fost il-qaddisin marbutin mal-Art Imqaddsa, forsi wahda mill-aktar kurjuzi, imma fl-istess hin, tipiċi, hi dik magħrufa bħala Santa Marija Egiziaca (jew Egizzjana). Dwar il-ħajja ta' din il-mara qaddisa ma għandniex xi dokumentazzjoni partikulari, għalkemm hemm ħajja tagħha attribwita lil San Sofronju, Isqof ta' Ġerusalem (560 - 638).

Certu Žosimo, raheb u eremita li kien jgħix fid-deżert tal-Lhudija, f'wieħed mid-diversi monasteri jew *laure* fil-blat li għadhom jeżistu sal-lum (San Saba, San Teodosju, San Ġorġ Koziba, Qarantal, San Gerasimos, u oħrajn). Dan mar fis-solitudni tad-deżert Palestinjan biex hemm jgħaddi r-Randan. Quddiemu sab dehra li għall-ewwel ħasibha alluċinazzjoni. Ra mara li kienet imqadda bix-xemm u li kellha ġisimha għeri, ħlief għall-fatt li xagħharha kien kiber sa riglejha u kien jgħattilha ġisimha kollu. Meta pprova jersaq lejha hi ma ħallitux ikellimha sakemm waddbilha l-mantar tiegħu biex tinsatar. Žosimo ra li din il-mara kienet maqtugħa mill-art fil-kontemplazzjoni. Għall-ewwel ħaseb li kienet xi dehra tax-xitan, imma l-mara sejhittu b'ismu u meta resaq qrib tagħha bdiet tirrakkontalu ħajjitha.



Qaltlu li twieldet l-Egittu. Meta kellha 12-il sena kienet ħarbet mid-dar u marret Lixandra, fejn kienet għexet ħajja komda li fiha nġhatat għall-prostituzzjoni għal 17-il sena. Jum minnhom iltaqgħet ma' xi pellegrini li kienu sejrin Ġerusalem, u mqanqla mill-kurzità u mis-

sens ta' avventura nġhaqdet magħhom.

Meta waslet Ġerusalem kienet qed tiġi ċċelebrata l-festa tas-Salib. Hi riedet tidhol fil-Bażilika tal-Qabar ta' Kristu, imma kull darba li kienet tipprova tinfes l-għatba kien hemm

forza misterjuża li kienet timbuttaha 'l barra. Fl-ahharnett intebhet li dik kienet stedina għall-indiema. Inxteħtet quddiem ikona tat-*Theotókos* (Omm Alla) u talbitha tghinha. B'hekk setgħet tidhol tqim il-Kalvarju u l-Qabar ta' Kristu u mbagħad kompliet titlob biex tara kif setgħet tagħmel penitenza. Sal-lum, fil-bitha ta' quddiem il-Qabar ta' Kristu, taħt il-Kappella tal-Franki, mal-ġenb tal-bieb tal-bażilika, hemm kappella ċkejna, dejjem magħluqa, li hi proprjetà tal-Griegi Ortodossi, u li tfakkar lil din il-mara qaddisa li ġġib l-isem ta' Santa Marija Egziaca.

Imqanqla minn ispirazzjoni divina ddecidiet li tmur fid-deżert tal-Lhudija lejn

ix-xmara Ġordan. Wara li rċeviet karità ta' tliet muniti tal-fidda minn persuna mhix magħrufa, telqet lejn id-deżert. Waslet f'xatt ix-xmara Ġordan, qasmet għan-naħa l-oħra, u waslet fil-post li jfakkar il-magħmudija ta' Ġesù minn Ġwanni l-Battista. Hemmhekk hi nġhatat għal haġja ta' solitudni u penitenza għal 47 sena, sal-jum li fih iltaqgħet mar-raheb Žosimo.

Wara li irrakkontatlu haġjitha, Marija talbet lil Žosimo biex jirritorna għandha s-sena ta' wara, filgħaxija ta' Ħamis ix-Xirka, biex iġibilha l-Ewkaristija. Žosimo żamm kelmtu, u meta mar fix-xmara Ġordan is-sena ta' wara sab li Marija kienet diġà qasmet ix-xmara

b'mod mirakoluż biex tiltaqa' miegħu. Tqarbnet u reġgħet talbitu jirritorna s-sena ta' wara għall-istess appuntament.

Meta Žosimo, għat-tieni sena konsekuttiva, irritorna lejn ix-xatt tax-xmara Ġordan, hu sab lil Marija mejta mal-art, liebsa l-mantar li hu kien taha sentejn qabel. Hdejn rasha kien hemm kitba li tghid: "Missier Žosimo, idfen il-ġisem tal-umli Marija; erga' rodd lill-art dak li hu trab, u f'isem Alla itlob għaliha; jiena mitt fix-xahar ta' *pharmouti*, kif jikkalkulaw iż-żmien l-Eġizzjani, li jikkorrispondi għax-xahar ta' April tar-Rumani, fil-lejl tal-Passjoni tal-Mulej, wara li hađt sehem fl-ikla mistika."



Žosimo fehem li Marija kienet ilha mejta sena, fl-istess jum li fih kien mar biex jagħtiha l-Ewkaristija. Hu ried jipprova jidfen dak il-ġisem, imma ma kellux strumenti biex iħaffer, ħlief injama. Meta beda jħaffer kif jista' jara maġenbu ljun li fi ftit hin ħaffer ħofra fonda bizżejjed biex fiha r-raheb seta' jidfen lil Marija. L-iljun imbagħad mela' l-ħofra bir-ramel tad-deżert biex jgħatti fiha l-ġisem tal-mara penitenti. Žosimo mar lura lejn il-monasteru tiegħu, fejn irrakkonta l-ġrajja lill-abba Ġwann l-igumenu u lil šhabu l-irħieb.

Għalkemm huma ħafna dawk li jqisu din l-istorja bħala legġenda, “krazzjoni poetika, fost l-isbah li ħallitilna l-antikità Kristjana” (H. Delehaye), ma nistgħux inqisu din il-ħajja bħala invenzjoni. X'aktarx li hi żvilupp ta' tradizzjoni palestjinjana madwar qabar ta' mara penitenti li kienet verament għexet fid-deżert. Fil-*Vita* ta' Kyriakos, kitba ta' Ċirillu ta' Scitopoli, l-awtur jirrakkonta kif darba kien mar fid-deżert flimkien ma' ċertu abba Ġwanni. Hu ħoloq rakkont li mbagħad serva bħala baži għall-istorja kif jirrakkontaha San Sofronju:

“Waqt li konna mexjin fid-deżert, Ġwanni indikali l-post fejn jingħad li hemm il-qabar ta' Santa Marija. Jiena stagħgibt u tlabtu



jirrakkontali x'kien hemm f'dak il-post, u hu qalli: 'Ftit taż-żmien ilu, waqt li kont miexi ma' sieħbi l-abba Panamón biex immorru għand l-abba Kyriakos, ilmahna mill-bogħod forma umana hdejn sigra tal-għargħar selvaġġa. Hsibna li din kienet il-persuna ta' xi eremita ta' dan id-deżert, u ħaffifna biex insellmulu. Imma meta qrobna din il-figura sparixxiet. Billi bżajna bdejna nitolbu għax deħrilna li dik kienet ix-xbieha ta' xi spirtu ħażin. Wara li għidna *Amen*, ħarisna u rajna għar taħt l-art, u immaġinajna li dak l-eremita kien daħal jinħeba hemm ġew. Ersaqna lejn ħalq l-għar u bdejna nsejhulu b'dawn il-kelmiet:

Ħuna, la tiċħdilniex il-barka tiegħek u mill-ġid li nistgħu niksbu jekk nitkellmu miegħek. Imma l-lehen wegibna: Xi tridu minni? Jiena mara. U mbagħad staqsiena: Fejn sejrjn? U ahna wegibna: Sejrjn għand l-abba Kyriakos, imma qabel kollox għidilna x'jismek, u kif qed tgħix hawnhekk. U l-lehen qalilna: Morru għalissa, u mbagħad ngħidilkom meta tkunu ġejjin lura. Imma billi ahna insistejna li ma konniex se niċċaqilqu qabel ma nkunu nafu l-istorja tagħha, hi wegibitna: Jiena jisimni Marija, kont kantriċi tal-*Anástasis* (Knisja tar-Risurrezzjoni) ta' Kristu, u htija tax-xitan kont oġġett

ta' skandlu ghal bosta. Billi bdejt nibza' li nżid dnuh fuq dnuh, tlabt lil Alla biex jehlisni minn dawk l-iskandli. Jum minnhom, mimlija ndiema f'qalbi, inżilt lejn is-Santa Siloam (Knisja tal-Menqgħa ta' Siloam taht Ġerusalem), u mlejt din il-ġarra bl-ilma flimkien ma' qoffa ta' ful mgholli, u mimlija fiduċja f'Alla ħriġt bil-lejl mill-belt qaddisa. U Hu ġabni hawnhekk, fejn ili ngħix għal tmintax-il sena. Għall-grazzja ta' Alla la l-ilma ma naqasni u lanqas il-ful li ġibt fil-qoffa. F'dan iż-żmien kollu ma rajt l-ebda bniedem. Issa itilqu, imma wara li ttemmu l-qadja tagħkom, meta tkunu ġejjin lura għaddu biex tarawni.

Wara dawn il-kelmiet morna għand l-abba Kyriakos, u rakkontajnielu dak li għaddejna minnu. Kyriakos stagħġeb u qal: Glorja lilek, Alla tiegħi, għal dak li żżomm moħbi dwar qaddisin kbar. Imma issa, uliedi, morru lura u aghmlu dak li qaltikom. Ircevejna l-barka tal-qaddis eremita xwejjah u morna lura lejn l-ghar. Habbatna kif soltu jagħmlu l-eremiti, imma billi ma smajna l-ebda twegiba dhalna ġewwa u skoprejna li dik il-mara kienet mejta. Billi ma konniex nafu kif se nidfnuha, morna lura lejn il-laura ta' Suka (fil-wadi Khareitun) u hadna magħna l-istrumenti meħtieġa. Hekk tajniha l-ġieħ tad-difna u mbagħad għalaqna d-daħla

tal-ghar bil-ġebel” (*Vita Cyriaci*, XVIII-XIX).

L-ġhejun letterarji għall-ħajja ta' Marija Egziaca jinkludu l-*Vita* ta' Marija, opra ta' San Sofronju, il-*Vita* ta' San Pawl ta' Tebe (l-ewwel Eremita) miktuba minn San Ġilormu, u r-rakkont tar-raheb Ġwann fil-*Vita Cyriaci*. L-istudjużi jikkonkludu li l-ħajja ta' Marija Egziaca nkitbet fuq il-mudell ta' dik ta' San Pawl ta' Tebe, u sabet postha mbagħad bhala rakkont fil-*Vita Cyriaci*.

L-istudjuż F. Delmas skopra fonti oħra tal-kitba ta' Sofronju fil-kapitlu 179 tal-*Prato Spirituale* ta' Ġwann Mosco (*Patrologia Græca*, LXXXVII, 3049). Dan jirrakkonta rakkont li sema' mill-abba Ġwann l-eremita, imlaqqam “l-Aħmar”, li kien semgħu mill-eremita abba Ġwann li tkellimna fuqu qabel. Dan ir-rakkont isemmi mara kkonsagrata li, biex taħrab minn tentazzjoni tal-ġisem li x-xitan webbilha biha meta ltaqgħet ma' zagħżuġh, kienet ħarbet fid-deżert bi ftit ikel u ilma, u hemm damet tgħix 17-il sena sakemm sar jaf biha wiehed eremit li rakkonta l-istorja tagħha. Delmas jikkonkludi li l-leġġenda ta' Marija Egziaca, fid-diversi redazzjonijiet li rajna, kienet issawret l-Eġittu.

Il-leġġenda ta' Santa Marija Egziaca saret hafna popolari

fil-medjuevu. Barra mill-*Vita* miktuba minn San Sofronju, hemm diversi fonti oħrajn orjentali tal-ħajja ta' din il-penitenti marbuta ma' Ġerusalem u mad-deżert tal-Lhudija, fosthom ħajjiet miktubin bil-Grieg, Armen u Għarbi. Saru anke traduzzjonijiet bil-Latin, fosthom dik ta' Pawl Djaknu li ittraduċa l-opra ta' Sofronju (*Bibliotheca Hagiographica Latina*, II, 801, n. 5415). Il-Bollandisti ipprezentaw l-edizzjoni kritika tal-ħajja ta' Santa Marija Egziaca (P. PAPEBROCH, *De S. Maria Ægyptiaca, et S. Zosima, Presbytero, Monacho*, in *Acta Sanctorum, Aprilis*, I, Antwerp, 1675, 67-90).

Il-festa ta' Santa Marija Egziaca fl-Orjent tiġi iċċelebrata fl-1 ta' April, id-data li tikkorrispondi għall-jum tal-mewt tagħha nhar Ħamis ix-Xirka. L-istess data tidher fit-*Typikon* tal-monasteru ta' San Saba. Fil-Knisja tal-Punent, il-jum tal-festa ta' Santa Marija Egziaca hu fit-2 ta' April (*Calendario marmoreo* ta' Napli). Fil-Martiroloġi hi indikata bhala: “Apud Palestinam, depositio beatæ Mariæ Ægyptiacæ quæ peccatrix appellatur” (Fil-Palestina, tifkira ta' Santa Marija Egziaca, li kienet magħrufa bhala midinba).

ĠEDDED L-ABBONAMENT TIEGHEK

L-ART *Imqaddsa*
RIVISTA BIBLIKA

TIGDID
L-ART IMQADDSA
2021



ABBONAMENT:

€10 fis-sena

€15 jew aktar Sostenitur

TOHROĠ KULL 3 XHUR



Kummissarjat tal-Art Imqaddsa

8, Triq Santa Luċija,

Valletta, VLT 1213

Malta

Tel: 2124 2254

E-mail: comalt@ofm.org.mt

www.ofm.org.mt

Kunjom _____

Isem _____

Indirizz _____

Kodiċi Postali _____

Qed nibgħat € _____

bħal abbonament għall-2021

Jekk irċevejt ir-Rivista b'xejn għaliex ġejt l-Art Imqaddsa mal-Franġiskani, hallas l-abbonament biex tkompli tirċiviha.





Ikteb jew cempel:

Kummissarjat tal-Art Imqaddsa

8, Triq Santa Lucija,

Valletta VLT 1213, Malta

Tel: 2124 2254

E-mail: comalt@ofm.org.mt

www.ofm.org.mt



Is-Santwarju ta' Betfage

Ritratt: André Mangion